

דער גלגול

איין

הומאריקטישע ערצעהלונג

פון

אברהם בער גאטטלאכער (אב"ט)

ווארשא

הערטום געגעבען פון דעם גבאים עניקעל

ברפוס י. אלמפין

חרניו

ДЕРЪ ГИЛГУЛЬ

т. е.

Блуждающая Душа

рассказъ А. Б. Готлобера

ВАРШАВА

Въ Типографіи И. О. Алапина Налевки № 47.

1896

א חברה-מאן פון דער חברה-קדישא

דערציילט, ווי ער האט אליין געזען א טויטע נשמה (גלגול)
און זי האט אלעס פון חדר ארויסגעגעבן, ווער זי איז.

האלק - א' פו
- אעלין א'נא' ג'דויל

איך בין שוין כמה יארן א חברה-מאן פון דער חברה-קדושה. ווי דער שטייגער איז, בין איך פריער געווען א מאָלאָדשע און מײן עסק איז געווען צו ויזן ביי קראַנקע, אָפּטמאַל ביי יציאת-נשמה, דאַריבער בין איך אַ גרויסער מבין אויף גסיסה, און אז איך לייג אַ פּעדער אויף דער נאָז און זי רירט זיך נישט (*), ווייס איך געוויס, אז דער קראַנקער איז געשטאַרבן, און איך טו אים זיין רעכט און באַגראָב אים. גלייבט מיר, אז עס איז שקר וכזב, וואָס די היינטיקע אויסגעקלערטע האַבן אָפּגעקלערט, אז מען באַ-גראַבט יידן פאַר דער צייט — שקר! מען באַגראַבט קיין יידן נישט צו פרי, גלייבט מיר, די פּעדער איז דער בעסטער סימן; אז די פּעדער רירט זיך נישט, פאַרוואָס זאָל מען נישט באַגראָבן. אונדז, ווען די פּעדער זאָל זיך נאָר אַ ריר טון, וואָלט מען זיך שוין נישט געאַיילט אַזוי גיך צו באַגראָבן. אונזערע אַבות-אבותינו זענען כלעפן נישט משוגע געווען, וואָס עס פּלעגט זיך ביי זיי אַמאָל טרעפן, אז מע האָט אַ מת נאָר דערלאַנגט אַ פּאַסט פון דער האַנט (**), ווען ער האָט זיך גערירט נאָך דעם טויט; וואָרעט ממה-נפשך: ביסטו אַ מת, וואָס-זשע רירסטו דיר? ביי דיר אק דיין רו אַרײן. אַי-וואָס? כאַמער איז ער גאַרנישט געשטאַרבן? — שקר! — דאָס קען נישט זײן, מען האָט אים געלייגט אַ פּעדער אויף דער נאָז. אַלאַ-וואָס-דען, איז דאָך עס אַ גיטגוטער, אַרום הטומאה, רחמנא-ליצלן! נאָ, נאָ-זשע דיר אַ פּאַסט און גיי! נאָר איך בין דאַרויף נישט אויסן, איך וויל אײך דערציילן אַ מעשה, וואָס האָט זיך מיט מיר אַליין פאַרלאָפּן, אז איך בין נאָך געווען

(* נישט די נאָז מיין איך, נאָר די פּעדער.
(** עס פאַרשטייט זיך, אז מען האָט אים פריער מחילה געבעטן.

אַ מאָלאָדשע. נאָר כריער מוזט איר וויסן, אז איך בין נישט עפעס אַ ייִדלאַק, וואָס דאַכט זיך אים, אז אַ קו איז געפלוין איבערן דאָך. אַזוי ווי איר זעט מיך נאָר אַ פּראַטער ייד, גלייב איך נישט אין אלע נאַרישקייטן. איך האָב קיין מורא נישט ביינאַכט אַליין אַרויס-צוגיין. כאַטשי עס טרעפט זיך טאַקע מעשיות — נאָר איך האָב פאַרט קיין מורא נישט. עס האָט זיך מיר שוין אַמאָל געטראָפּן צו שלאָפּן אין אַ שוב, וואָס עס איז דאַרט קיין מוזה נישט געווען, פונדעסטוועגן בין איך געשלאָפּן רויק, נאָר אָן פחד — איך האָב פּראַודע די ציצית געלייגט צו קאַפּן! איך בין שוין אַמאָל ביי-נאַכט געווען אין אַ מיל, כאַלט אײך, נישט אײנער אַליין — און דער מילנער איז דווקא געווען אַ פּישופּמאַכער — און איך האָב זיך גאַרנישט געשראַקן. עס פאַרשטייט זיך, אז נעכטיקן האָב איך דאַרט נישט געוואָלט פאַר אַ מיליאָן, וואָרעם נעכטיקן אין אַ מיל כּוּ מען דאָך שוין זײן טאַקע אַ הפּקר-מענטש. מילא, איך זאָג דאָס עס אַקעגן דעם, איך וועל אײך נישט פאַרוואַגן קיין פּומן, אז איך זאָג אײך אָן אמתע מעשה, מעגט איר מיר גלויבן. —

די מעשה איז אַזוי געווען:

איך האָב אַמאָל באַגראָבן אַ מת און האָב מיך אַ ביסל אויפן בית-עלמין פאַרוואַמט. איך האָב דאַרטן געדאַרפט אײן אַנדער מת צאַמען און אַ מצבה שטעלן; דערביי האָב איך, ווי דער שטייגער איז, אין אוהל — אַ פאַר טרונק בראַנפן געטון און פאַרביסן מיט אַרעטשן קיכל, האָב אַ ביסל מענה-לשון געזאָגט און בין מיר ווי מײן טבע איז, פּריילעך אַהיים געגאַנגען. גייענדיק אויפן וועג, בין איך פאַרבייגעגאַנגען פאַר דער שטוב, וואו דער ייד איז געשטאַרבן, וואָס איך האָב אים פאַר אַ פאַר שעה באַגראָבן. ווי דער מנהג ישראל איז, האָט שוין אויפן פּענסטער געברענט אַ ליכט, דערביי איז געשטאַנען אַ גלאָז וואַסער און אַ שטיקל לייונט, פּלומרשט אַ האַנטעך איז דערביי געהאַנגען. איך טו אַ קוק — די נשמה שטייט און וואַשט זיך און ווישט זיך אָפּ. קיין בעל-פּחדן בין איך נישט, איך גיי מיר אַזוי צו צום פּענסטער און טו די נשמה אַ פרעג: "שוין אַזוי גיך? דו ביסט פריער גע-קומען ווי איך. נאָר דאָס איז אַפילו קיין חידוש נישט, אַ מת

נ'ש
א'נא' ג'דויל

שוועבט. געלויבט איז השם-יתברך, וואָס מיר זעען זיך ווידער.
א סימן, אָ דו ביסט שוין דיין פעקל איבערגעקומען, און דער
מלאך-דומה האָט דיך שוין פון די לאַפּקעס אַרויסגעלאָזט. אַוודאי
האַלט איך עס מיר פאַר אַ גרויסע זכיה, וואָרעם אַמת זעען מוז
מען אַ גרויסע זכיה האָבן! // איך האָב געהערט דערציילן, אַז
פאַרצייטן האָבן גרויסע צדיקים געזעען מתיב, וואָס פלעגן קומען
צו זיי נאָך תיקון, היינטיקע צייטן, זייט חסידים האָבן אָנגעהויבן
טרינקען תיקון אין בית-המדרש און אין אלע קלייזלעך, האָבן
שוין אלע מתים אַ תיקון געהאַט, און ווייזן זיך שוין ניט צום רבין,
דאַריבער זעען די היינטיקע גוטע יידן נאָר אַרות, קיין מתים
זעען זיי שוין ניט. בפרט איך, גאָר אַ פּראָסטער מענטש, דאַרף עס
מיר אַוודאי האַלטן פאַר אַ גרויסע זכיה אַמת צו זען // נאָ, אַז
השם-יתברך האָט מיך יאָ מוכה געוועזן אַמת צו זען, וויל איך
דיך פרעגן, מה-לעבן, זאָלסט מיר זאָגן דעם אמת, אויב עס האָט
עפעס אַ ממש, וואָס די אויפגעקלערטע לייט זאָגן, אַז עס טרעפט
זיך ביי יידן, ווייל זיי זענען גיך מקבר, אַז מע באַגראָבט אַמאָל,
חס-ושלום, אַ לעבעדיקן מענטשן? אַט האָב איך דיך אויך גיך
באַגראָבן, ביסט נאָך אַפילו וואָרעם געוועזן, אַיאָ, איך האָב דיך
ניט לעבעדיקערהייט באַגראָבן? —

164
ע'5107

— באַ, זאָגט די נשמה, אַז מתים זאָלן מעגן אויסזאָגן פונם
חדר, וואָלט מען אַ סך זאָכן געוואָרן געוואָרן, וואָס מען ווייסט זיי
ניט. נאָר ווייסטו דען ניט, אַז מתים שווייגן? אויב דו האָסט
מיך באַגראָבן טויטערהייט אָדער לעבעדיקערהייט, מעגסטו זיכער
זיין, אַז עס וועט בלייבן אַסוד, קיינער וועט עס ניט וויסן. ניט
איטלעכער האָט אַ זכיה ווי דו מיט מתים צו רעדן, און פאַר דיר
איז גלייכער זאָלסט זיך ניט אָנפרעגן. איך האָב אויך מתים באַ-
גראָבן און עס האָט זיך אויף מיר קיינער ניט געקלאָגט. גלייב
מיר, איך האָב אַ גרעסערן בית-עלמין געמאַכט ווי דער, וואָס דו
באַגראָבסט דאָרט די מתים, וואָרעם אַ דאָקטאָר באַגראָבט מער ווי
אַ חברה-שמש.

— אַ דאָקטאָר! — זאָג איך מיט גרויס פאַרוואַונדערונג
און האָב מיך אַ כאַפּ געטאָן צום היטל — ווי הייסט? דו ביסט

דען אַ דאָקטאָר געוועזן? — דו האָסט דאָך גאָר מיט פאַרדאָלעך
אָפּגעגעבן, אַ סימן וועל איך דיר זאָגן, אַז דו ליגסט אַפילו אין
פרעמדע תכריכים. האָב אויף מיר קיין פאַריבל ניט, וואָס איך
זאָג דיר דאָס, איך וויל דיר נאָר דערמאָנען, ווייל איך האָב מורא
אויב דו גייסט ניט אַרום אויפן עולם הטועה [התוהו].

— דערפאַר האָב קיין מורא ניט — ענטפערט מיר די
נשמה — איך בין אויפן עולם האמת, ניט אויפן עולם-הטועה,
און מיט די פרעמדע תכריכים האָב איך מיך אויף אונזער בית-
עלמין ניט צו שעמען, וואָרעם ווען דו זאָלסט וויסן, וואָס איך ווייס,
וואָלסטו געוואוסט, אַז אַ סך פון די, וואָס עס שטייט אויף זייערע
מצבות אָנגעשריבן: "פה נשמן הגביר המפורסם" און נאָך אַזעלכע
טיטלען, און וואָס ביי זייערע ווייבער און קינדער איז איבער-
געבליבן אַ סך טויזנטער ירושה, ליגן זיי נעבעך אין פרעמדע תכריכים.
אויף מיינע רייד, וואָס איך האָב דיר געזאָגט, אַז איך בין גע-
וועזן אַ דאָקטאָר, דאַרף דיר אויך גאַרניט קשה זיין. איך רעד
ניט פונם וועג, איך בין טאַקע געוועזן אַ דאָקטאָר, נאָר ניט אין
דעם גוף, וואָס דו האָסט ניט לאָנג באַגראָבן! עס איז שוין דאָ-
רינען זייער לאַנג. פון יענעם גוף איז קיין שטויב אויך ניט גע-
בליבן. ניט אַ דאָקטאָר אַליין בין איך געוועזן, איך בין אַ סך
מאַל מגולגל געוואָרן, און אלע כאַל בין איך עפעס אַנדערש
געוועזן.

די קשיא פון דאָקטאָר איז מיר פאַרענטפערט געוואָרן, נאָר
פונדעסטוועגן האָב איך דעם מת אַ פרעג געטון: "מילא, אַז דו
ביסט ווידער אַ דאָקטאָר געוועזן, איז דאָך ווידער קיין חירוש
ניט, וואָס סתם מתים האָבן זיך אויף דיר ניט געהאַט וואָס צו
קלאָגן — אַ דאָקטאָר באַגראָבט דאָך אַוודאי ניט לעבעדיקערהייט?"

— אויף דעם — זאָגט די נשמה — האָב איך דיר צוויי
חירוצים צו ענטפערן: ערשטנס, ווער זאָגט עס דיר, אַז איך מיין
זיי האָבן זיך אויף מיר געהאַט צו קלאָגן, וואָס איך באַגראָב זיי
לעבעדיקערהייט? אַדרבה — אויף מיר האָבן זיי צו קלאָגן גע-
האַט, וואָס איך מאַך זיי טויט פאַר דער צייט; צווייטנס, מוזטו

וויסן, אז אינם לעבעדיקן באגראָבן האָט אויך דער דאָקטאָר אַ
חלק, וואָרעם אָן זיין קוויטל באַגראָבט מען ניט.

— אַ וואָ! — האָב איך אַ געשריי געטון, איז דאָך דער
רב אויך שולדיק, ער גיט דאָך אויך אַ קוויטל?

— פאַרוואָס-דען מיינסטו, ענטפערט די נשמה, רופט מען
אַ דאָקטאָר אויך רבי? הייל ער טוט דאָס אייגענע וואָס דער רב,
און דער רב דאָס וואָס ער. נאָר האָדיע שוין דערפון שמועסן,
דו האָסט שוין ביי מיר אַ האַלבן מיטאָג אויסגענאַרט, דו ביסט
שוין כמעט געוואָרן געוואָרן דאָס, וואָס איך האָב דיר ניט געוואָלט
אויסזאָגן. אַצונד לאָמיר אויפהערן דערפון צו רעדען. און דו
מיין ליבער חברה-מאַן, הער-אויף איבערצופרעגן, פאַרגעס דיך ניט,
אַז דו רעדסט מיט אַ גלגול!

ביי די ווערטער האָט די נשמה אויף מיר עפעס ווי אַ בייזן
קוק געטון, און איך האָב מיך טאַקע אַ ביסל דערשראָקן. פאַר אַ
פּראָקסטער נשמה האָב איך קיין מורא ניט געהאַט — נאָר אַ
גלגול, דאָס איז שוין אַן אנדער זאַך, אַ גלגול איז ניט קיין
קאַטאַוועס, פאַר אַ גלגול דאַרף מען זיך היטן, דאָס איז שוין,
רחמנא-ליצלן, אַ מין דיבוק! נאָר איך האָב מיך ווידער כנישב געווען,
אַז עס איז זיין ליבן נאָמענס ווילן איך זאָל רעדן מיט אַ גלגול,
מין הסתם דאַרף איך דאָך פון אים עפעס געוואָרן ווערן, כדי איך
זאָל מודיע זיין די צדיקים זיי וואָלן אים מתקן זיין. איך האָב
מיך געמאַכט קוראָזש און האָב די נשמה אַ פרעג געטון: "האָסטו
ניט אפשר חשק, מיין ליבע נשמה, מיר צו דערציילן, וואָס האָט
זיך מיט דיר פאַסירט זייט דו גייסט אַרום אויף דער וועלט?
אפשר וועל איך דיר קענען אַ טובה טון, איך וועל נאָך דיר משניוונ
לערנען; איך קען אפילו קנאַפּ, נאָר ניט ערגער פון אלע וואָס
לערנען משניות נאָך אַ מת. דערצו וועל איך מודיע זיין אינם
קלייזל, וועט מען טרינקען תיקון אלע טאַג פון דייעטוועגן."

— דאָס איז אַלצדינג ניט בייטיק — ענטפערט די נשמה—
אייער משניות קנאַרכן, אָן עברי, אָן טייטש העלפט פונקט ווי
אַ מת באַנקעס, און מיט דעם תיקון מאַכט איר נאָך קאַליע. איך

דאַרף פּרוּך-השם אייער לאַסקע ניט, איך בין שוין מיינס אַפּגע-
קומען, און דער גוף, וואָס דו האָסט באַגראָבן, איז שוין מייין
לעצטער גלגול געווען — איך וועל שוין מער ניט מגולגל
ווערן. נאָר פונדעסטוועגן וועל איך דיר צוליב טון און וועל דיר
דערציילן, וואָס האָט זיך מיט מיר איבערגעטון אין אלע גלגולים,
כדי דו זאָלסט עס אויפשרייבן און מענטשן וואָלן עס ליינען,
טאַמער וועט זיך עמעצער אַ מוסר אַרויסנעמען און עס וועט אים
אַ טובה אַרויסקומען. — נאָר איידער איך הייב אָן צו דערציילן
כוז איך דיר פריער דערמאַנען, אַז איך דערצייל דיר דאָ זאַכן,
וואָס זענען שוין זייער לאַנג געשען; וואָרעם פאַרגעס ניט, אַז
אין דעם גוף, וואָס דו האָסט ערשט באַגראָבן, בין איך אויך גע-
וועזן קרוב צו זיבעציק יאָר. דעריבער, ווען עס וועלן אין מיינע
ערציילונגען פאַרקומען זאַכן, וואָס אַזאָ גלייכן טרעפט זיך אפשר
היינטיקע צייטן אויך, זאָל קיינער ניט מיינען, אַז דאָס גייט אויף
אים; עס קען זיין, אַז ער איז פונקט אַזוי ווי איך בין געווען
אין דעם אָדער אין דעם גלגול, וואָרעם וואָס בין איך דען ניט גע-
וועזן? נאָר עס איז פאַרט ניט דאָס, ווייל מיינע גלגולים זענען שוין לאַנג
געוועזן. — אַצינד הער-צו, איך הייב שוין אָן צו דערציילן:

אַז איך האָב געדאַרפט דאָס ערשטע מאָל אַ מענטש גע-
בוירן ווערן, זענען מיינע עלטערן פריער אַ לאַנגע צייט בעוודיט-
ניקעס געוועזן. מענטשן האָבן זיי אָנגעהויבן צו זאָגן: "וואָס
שווייגט איר? פאַרט צו גוטע-יידן! ווער דען וועט אייך העלפן?
ביי זיי איז דאָך דער שליטל פון קינדער!" מייין טאַטע האָט אָבער
פון גוטע-יידן ניט געהאַלטן, און האָט געגלויבט, אַז נאָר ביי נאָט
אַליין איז דער רעכטער שליטל, און ווען עס טרעפט זיך טאַקע
אַמאָל, אַז אַ רבי העלפט צו קינדער, איז עס נאָר מיט אַנאַכ-
שליטל; דעריבער האָט ער ניט געוואָלט פאַרן צו קיין רבין. נאָר
אַ יידענע איז דאָך ניט קיין מאַנספּערזאָן! די מאַמע האָט צוגע-
הערט מענטשן, האָט זיך אָנגעהויבן צו פאַרען מיט גוטע-יידן
אונטער דעם טאַטנס וויסן! און איז צו אלע געפאַרן, ביז עס איז
איר ביי איינעם געראַטן: ער האָט אַסך תּפילות פאַרבראַכט און
נאָך פעולות געטון, און האָט מייין נשמה אַראָפּגעבראַכט פון דעם

"עולם הנגינה" אין א גוף, אין מיין מוסערס בויך אריין. מיין
מאמע איז אויס בעזיטניטשקע, און איז צו מול מעוברת געוואָרן;
דער טאטע האָט געמיינט, אז נאָט האָט אים באַגליקט אויף דער
עלטער, אָן אמונה אין גוטע-יידן, אָבער די מאַמע האָט געוואוסט
דעם אמת, אז זי איז געהאַלפן געוואָרן אין זכות פון צדיקים.

① אַחסידישער זינגער

אַ איך בין געבוירן געוואָרן אַזאַ טייער קינד, וואָס צדיקים
האַפן זיך געמוזט מיטן, איך זאָל געבוירן ווערן, האָט מן הסתם
מיין מאַמע, וואָס זי האָט שטאַרק אמונה געהאַט אינם רבין, גע-
זען מיט אַלע מעגלעכקייט, איך זאָל אויסוואַקסן אַ תּכשיטיק קינד.
דער טאטע האָט זיך צו מיר טאַקע ווייטער ניט געמישט, און די
מאמע האָט מיך דערצויגן נאָך איר גוסט. צו צען יאָר האָב איך
שוין געוואוסט דעם סוד פון אַ טרונק בראַנפן, און בין שוין גע-
ווען פול ווי אַ זאַק מיט מעשיות פון גוטע-יידן. די מאַמע האָט
מיר געהאַלטן אַ מלמד, אַ יונגמאַן, ניט צו לערנען מיט מיר (*),
נאָר אויף מעשיות דערציילן. דערצו איז ער געווען אַ גרויסער
פּריה. דער מלמד האָט מיך סתּך במצוות געווען. איך בין ניט
געגאַנגען אַ טריט אָן אים! אפילו געשלאָפן זיינען מיר אינאיינעם.
ער האָט מיר אַ סך סודות מגלה געווען, אזוי אז צו פופצן יאָר
בין איך שוין געווען אַ פאַרטיקער חסיד מיט אַלעמען: מיט רעכט
היבש בראַנפן טרינקען, מיט אַ שטאַרקן ברען אין דאַונען, מיט קאַלטע
און וואַרעמע מקוואות, מיט שיכיים כאַפן פון רבינס טעלער —
אַפילו מיט חטאת-נעורימלעך! די זענען מיר זייער צוניץ געקומען,
ווייל דורך דעם בין איך געווען דאַר ווי אַ פּלאַק, און עס האָט
מיר גערונען פון די אויגן. דערצו האָב איך אַ פּנים געהאַט ווי
אין אויסגעווייקטער הערינג, פונם באַשטענדיקן ווייקן אין מקוה.
און איבער דעם האָט מען ניט געקענט שטיין אין מיינע פיר
איינלן: מער האָב איך מיך געפליעסקעט אין מקוה, מער האָב
איך געשטונקען. דאָס קעפל איז תּמיר געווען פּריש אַפּגעגאַלט,
דער גאַרגל נאַקעט און מיט אַ גרויסן קנאַפּ, דאָס קאַפּאַטקעלע

לך

1013101
דער ציון

(* ער האָט אַפילו קאַרג-וואָס געקענט.

צעכראסטעט, דאָס האַרץ און דרויסן — איבער דעם אַלעמען האָב
איך געהייסן אַזיידענער יונגערהאַן, און אַ גרויסקער קשוב
געווען ביים רבין, טאַקע פשוט איין אויג אין קאַפּ!

צו אַלע מיינע גילדנע מעלות, בין איך נאָך געוועזן אַ וואוי-
לער הסידישער זינגער אויך, וואָרעם דער רבי האָט דאָך מייך
נשמה אַראָפּגעבראַכט פונם "עולם הנגינה". מייך גרעסטע קונץ
איז באַשטאַנען אינם שרייען: איך האָב איבערגעשריען אַלע
חסידים. דאָס, וואָס דאָס שרייען האָט מיר געקאָסט, האָט קיינער
ניט געוואוסט, נאָר איך אליין — איך האָב מיר באַלד געמוזט
קויפן אַ בענדל. נאָר הערט עפעס אַ חסיד אַוועלט? וואָס איז עס
מיך אָנגעגאַנגען? איך האָב געשריען אויף אַ ביי-קול, אויף אַ באַס,
אויף אַ קוויטשלעקע (פיסטל); צו קידוש-לבנה בין איך גאָר געווען
אַ קעסלפויק. דער רבי האָט זיך אַזוי פאַרליבט אין מייך זינגען.
אַז איך בין געוואָרן דער גלאַזונג זינגער ביים טיש, און אַן
מייך זינגען האָט דער רבי ניט געקענט האָבן קיין עלית-נשמה.
קורץ, איך בין צו מול געוואָרן אַ נייגונים-מאַכער, איך האָב אליין
אויסגעטראַכט נייגונים צום רבינס גוסט, מיט דבקות און התלהבות.
אַז איך האָב געדאַרפט אַזאָ נייגונדל מאַכן, האָב איך געמוזט
פריער אַסך בראַנפן טרינקען, פרי התלהבות און דבקות צו באַ-
קומען און דעם רבינס גוסט צו טרעפן. אַז איך האָב ביים רבין
געזונגען מיינע נייגונים, האָב איך פריער גוזמות געטרונקען, פרי
איך זאָל ניט אַראָפּפאַלן פון דער מדרגה, און דער רבי זאָל רעכט
זעען וואָס פאַר אַ התלהבות עס שטעקט אין מייך נייגונדל. איך
פלעג אָבער ניט נאָר ביים רבין אליין זינגען, איך פלעג זינגען
ביי אַלע טישן און קערמעשלעך, סעודות-ראש-חודשלעך פון
אונזערע לייט, און סעודת-מצווהלעך האָב מיר געהאַט אַלע טאָג.
אַמאָל אי צוויי מאָל אין טאָג, און ביי איטלעכעס זינגען האָב
איך מער געטרונקען ווי געגעסן. איך בין געוויינט געוואָרן צו
טרינקען בראַנפן פושט ווי וואַסער, אי דאָס טאַקע נאָר ריינע
שפירטעס ווי פייער. —

אַמאָל האָב איך געמאַכט אַ נייען "דרור-קרא", וואָס גאָר די וועלט
איז מיט אים אויף געוועזן. דער רבי פלעגט זיך ביי דעם "דרור-קרא"

אַזוי צעפלאַמען, אַזוי צעפלאַקערן, מיט אַזאָ דבקות, מיט אַזאָ
התלהבות, אַז דער עולם האָט געמיינט עס איז פשוט כלות הנפש. עס
פאַרשטייט זיך, אַז דער "דרור-קרא", דאָס דבקות, דאָס התלהבות,
דאָס כלות הנפש איז באַלד אין דער מאָדע צריין, חסידים האָבן
נאָר געזונגען דעם "דרור יקרא", אַלע האָבן זיך ביים זינגען
געדבקעט, אַלע האָבן געהאַט התלהבות ביז כלות הנפש און איטלע-
כער האָט געוואָלט ווייזן, אַז ער טאַכט פונקט ווי דער רבי. ווער
שכועסט איך, דער בעל-מלאכה פונם נייען "דרור-קרא", וואָס
פון מיר קומט די גאַנצע שמחה צווייט, איך האָב דאָך אַוואוי
געוואָלט ווייזן, אַז איך פאַרשטיי ברוך-השם ווי אַזוי דעם רבין
צריינצוברענגען אין אַזאָ דבקות, האָב איך מיך געדבקעט מער
פון אַלע און כמעט מער ווי דער רבי אליין, צו אַזאָ מעשה דאַרף
מען נייטיק אַ שטאַרקן טרונק בראַנפן; אַזוי ווי ביי מיר איז אָבער
בראַנפן גאָר אַ וואַכנדיקער גאַנג געוועזן, האָב איך געמוזט די
פאַרציע פאַרטאַפלען און דערצו נאָך שטאַרקערן שפירט געמען.
קורץ, איך האָב אָנגעהויבן טרינקען לאַ קיר מיט אַ גרויס גלאַז.
אום שבת-צו-נאַכטס, ביי רבין ביים מלווה-מלכה, האָב איך
נאַכאַמאָל מייך "דרור-קרא" געזונגען, נאַכדעם, ווי איך האָב אים
טוין דעם שבת אַמאָל צען געזונגען ביים רבין צו שלוש-סעודות.

ביי אורחים שבת בייטאָג, ביי עטלעכע גלעזלעך אויסגעמישט וויין,
בראַנפן, מער, ווישניאַק און ווידער בראַנפן, אין חסידים-שטיבל פאַר
מנחה — און אַלע כאַל דערביי געטרונקען און התלהבות געהאַט.
ביי מלווה-מלכה מוז מען דאָך געמען אַ קאַפּ בראַנפן, און בפרט
דער רבי האָט מיר געגעבן מיט זיין האַנט. דער רבי אליין האָט
אויך ניט געטרונקען קיין פשוטן בראַנפן. ער האָט צו מיר געטרונ-
קען לחיים און מיר געגעבן די האַנט, און האָט מייך האַנט לאַנג.
לענגער ווי תמיד, געהאַלטן. דערנאָך האָט ער נאָך-אַמאָל מיט
גרויס התלהבות געשריען: "לחיים! לחיים! איך בין דיר מבטיח,
אַז דו וועסט (אם ירצה השם) מיט גאַטס הילף מאַרין זימיס זיין.
אויף דער תורה הקדושה שטייט: "כי היא חייך ואורך ימך" —
זי איז דאָס לעבן פונם יידן און דערלענגערט זיינע טעג, דו, מייך
קינד, ביסט באַכט מקיים די תורה! די אמתע תורה פון צדיקים!

דער אור פון דער תורה! דאריבער זאג איך דיר, אז דו וועסט
אזודאי פאריך ימים זיין! לחיים! לחיים! נאך די ווערטער האט
ער זיך אויסגעטרונקען די כוסע און האט תיכף ווידער אָנגעגאָסן
אין האט מיר דערלאנגט. — איך האָב נאָר דעם כוס אויסגעטרונ-
קען, אז עס טוט מיר ניט אַ פלאַקער פונם מויל און פון דער נאָז! —
דער שפירט, וואָס איך בין שוין פון אים געוועזן פול ווי אַ פאַס,
האָט זיך דערהיצט און האָט זיך אָנגעצונדן און האָט אָנגעהויבן
גאַנץ פריילעך צו ברענען.

אַ פשוטע שרפה לעשט מען מיט פשוט וואַסער, און אין
איטלעכער שטאָט איז דאָ דערצו פאָשארנע אינסטרומענטן; צו
זאָ שרפה האלט מען פאַר אַ רמאה גאָר געזאַלצענע וואַ-
סער, און דעם רבינס פאָשארנע-קאָמאנדע זענען טאקע זיינע
חסידים. דער רבי האָט קאָמאנדירט און אַ גאַנצער ים פון זאַלץ-
וואַסער איז מיר אַריין אין מויל אַריין. נאָר דאָס האָט אויך ניט
געהאַלפן, די גנרה איז שוין גגור געוואָרן און איך בין נעבעך
פאַרברענט געוואָרן. ביים עולם איז געוועזן דאָריבער צוויי געזען:
אַ טייל האָבן געזאָגט, אז דער רבי האָט שוין פריער געזען, אז
עס איז אויף מיר גגור געוואָרן מיתה, ווייל איך האָב מיך
אַיינגעשפאַרט מיט מיין התלהבות משיחן אַראָפּ-
צוברענגען פאַר דער צייט, האָט דער רבי ביים מלאך-
המות אוועקגענומען דאָס מעסער, כדי ער זאָל מיר גאָרניט קע-
נען טון. דאָריבער האָט דער רבי צו מיר מיט אַזאַ התלהבות גע-
טרונקען "לחיים!" — דער מלאך המוות האָט זיך אָבער איין עצה
געגעבן און האָט מיך פאַרברענט מיט פייער. אַ טייל האָבן געזאָגט
פשוט: איך האָב געוואָלט אַראָפּברענגען דעם "שר של תורה"
ווייל דער רבי האָט אויף מיר געזען, אז איך האָב באמת
מקיים געוועזן די תורה, האָב איך אַ טעות געהאַט אין די פונות
און האָב אַראָפּגעבראַכט דעם שר של אַש; אַזאַ מעשה האָט זיך
שוין אַמאָל געטראָפן ביי אַינעם פון די ערשטע עלטסטע גוטע-
יידן... אזוי ווי עס געפינט זיך אין די הייליקע גוטע-יידישע
"סייטש-ספרים" געשריבן. נאָר געזאָגט אַהער, געזאָגט אַהין —
דאָס טייערע קינד פונם נאָכשליסל, דער זיידענער יונגערמאַן

מיט אַלע מעלות איז געשטאַרבן, פאַרברענט געוואָרן, משיח איז
ניט געקומען, דער שר של תורה איז ניט אַראָפּגעבראַכט געוואָרן,
פון מיר איז געבליבן אַ העלעוועשקע און מע האָט די האַלע-
וועשקע באַגראָבן. — דער רבי האָט אַפילו דעם אַנדערן פרייטאַג-
צונאַכטס געזאָגט תורה אויפן פּסוק: "וַיָּאֵת שְׁעִיר-הַחַטָּאת דָּרֹשׁ דָּרֹשׁ
מִשֶּׁה וְהָיָה שִׁרְףָּהּ" (ויקרא י' כ"ו) און האָט זיך איבער אים זייער
געקוועטשט; די צוויי מאָל דָּרֹשׁ דָּרֹשׁ האָבן אים זייער געאַרט און
ער האָט דערויף געזאָגט סודות, וואָס קיינער האָט זיי ניט פאַר-
שטאַנען. שבת אין דער פרי האָט ער דעם עולם געזאָגט, אז איך
בין ביי אים געוועזן צו חלום און האָב אים געזאָגט דעם פירוש
פונם פּסוק אזוי ווי די פּמליאָ-של-מעלה איז אים מפרש. נאָר
וואָס, האָט ער ניט מגלה געוועזן. אַצינד, נאָך אַ סך דורות, בין
איך דיר מגלה, אז איך האָב אים געזאָגט: "דורגוי, דורגוי! קאָהאָ
טי דורעש? סאָם סעביאַ דורעש!" און אויב דו, מיין ליבער חברה-
מאַן, פאַרשטייסט ניט מער, נאָר ווי יידיש, בין איך דיר מפרש
אויף פראַקט יידיש, וואָס דאָס הייסט: נאַר! נאַר! וועמען נאַרסטו-
דו נאַרסט זיך אַליין.

און אז עס טרעפט זיך גראָד ניט קיין פאַרעכטס, פירט ער מיטן פערדל ליים.

ליים פירן איז דאָך אַוודאי ניט גוט, נאָר חסידים שלעפן צום רבין איז נאָך טויוונט מאָל ערגער. אויף אַ קליין וועגעלע פאָקן זיך אָן צען אָדער פופצן חסידים איינער אויף דעם אַנדערן, אַלע פול חי פּעסער. מיט בראָנפן. אַלע טרייבן נעבעך דאָס בידנע פּערדל, וואָס גייט קוים אונטער דער משא. אַלע שרייען, אַלע שלאָגן, אַלע שטערעקען, דער מיטן שטעקן, דער מיטן ציבוק, דער מיט די פיס, דער מיט דער יאַרמעלקע, דער מיט די הענט, עפעס רחמנות האָט קיינער ניט. אינדעראמתן, ווי קענען מענטשן, וואָס האָבן אויף זיך אַליין קיין רחמנות ניט און פאַר-ברענגען דאָס לעפן מיט שיכורן און פּוסטעפּאַסען, אויף אַ פּערד רחמנות האָבן?!

ויהי היום, האָב איך געשלעפט אַ שטיק פּופצן חסידים צום רבין אויף פרשה-זכור. דאָס איז געווען אוח פרייטאָג. אַרויסגע-פאָרן זענען מיר דאָנערשטאָג אינדערפרי נאָכן דאָוונען און צום רבין האָבן מיר געהאַט אַכט מייל צו פאָרן. מיין באַלעבאָס האָט זיך באַרעכנט, אַז איך וועל קענען אָנציען אויף שבת נאָך פרי, אַז די פאַרשוניגען זאָלן נאָך קענען גיין אין מרחץ אַריין לכבוד שבת. ער האָט זיך אָבער נאָר ניט געריכט, אַז עס וועט גראָד דאָ-נערשטאָג ביינאַכט גיסן אַ רעגן, און עס וועט ווערן אַ גרויסע בלאָ-טע. דערביי האָט ער מיך אום קיין דעה ניט געפרעגט און האָט זיך נאָר פאַרגעסן, אַז ער האָט מיר פריער אַ טאָג ניט מער צו עסן געגעבן, נאָר אַ ביסל שלעכט היי. מיט האָבער פראַוודע האָב איך זיך קיינמאָל ניט איבערגעגעסן, נאָר דאָך פלעגט ער מיר אַלע טאָג געבן צו פאַרויכן אַ זשמעניע האָבער; אַ טאָג אָבער פאַר דעם פאָרן, האָט מיין באַלעבאָס אָפנים ניט באַמערקט, אַז איך האָב אַ גוטן קאָפּ, האָט ער אָנגעהויבן מיט מיר צו לערנען אַלף-בית און האָט מיר שוין טאַקע געוווּן אַ היי. איך האָב אים אָבער דעם אייגענעם טאָג געוווּן, אַז איך קען שוין שיר דעם גאַנצן אַלף-בית און ווייס אַפילו, אַז מען האָט ניט אין "פה" קען מען ניט קומען צום "צדיק". — מיינע חסידים לעך האָבן זיך פריי-

טאָג פרי אָפּגעדאַוונט זייער לוסטיק און פריילעך. זיי האָבן אַ רעכטן טרונק בראָנפן געטון, האָבן פאַרביסן מיט ראַסלפלייש, מיט פרישע בולקעס און האָבן זיך טאַקע פאַוואָליע גוט אָנגע-פאַקט, ווייל אין אַלע קרעטשמעס איז וואָלוול פלייש בקיצור, די משא איז צוויי מאָל אַזוי גרויס געוואָרן. בראָנפן האָבן זיי זייער אַ סך געטרונקען, פאַרן ראַסלפלייש, נאָכן ראַסלפלייש. און גלאַט אַזוי, זענען זיי געבליבן אויסן וועגעלע, ווי די שטיינער ליגן. דער רעגן האָט ווידער אָנגעהויבן צו גיין, האָבן זיי געמאַכט אַ בויד: צוויי חסידים, וואָס זענען געזעסן גאַנץ אויבנאָן אין ביידע ווינקלען פונם וועגעלע, האָבן גענומען אַ ראַגאַזשע איבער זייערע קעפּ ביי צוויי עקן, די אַנדערע צוויי עקן האָט דער אָנטרייבער, מיין באַלעבאָס, געהאַלטן אין מויל מיט די צייך, איז דאָס גאַנצע ווע-געלע געוועזן איבערגעדעקט, ווי מיט אַ בויד. איך האָב די חברה געשלעפט ווי ווייט מײן כוח איז געווען. צוויי מייל פון דעם רבין האָט זיך שוין מיין כוח אויסגעלאָזט, איך האָב ניט געקאָנט פלאַנצען מיט די פיס און בין צוגעשטאַנען. — אָט דאָ האָט זיך אָנגעהויבן אַ געוואָלד, אַ געפילדער, אַלע מיט איין קול האָבן גע-שריען: וויאָו, וויאָו! אוי-וויי! וויאָו! געוואָלד! וויאָו! עס איז באַלד ביינאַכט! שריי היינט, שריי מאַרגן, איך קען מיט קיין פּוס רירן. אָט דאָ זענען אַלע איבער מיר געפאַלן און האָבן אָנגעהויבן צו פויקן אויף מיינע דאַרע ביינער. מע האָט אַראָפּגענומען די לישי-נעס פונם וועגעלע און מע האָט מיך מיט זיי געשלאָגן. אַ טייל האָבן מיט די פאַנטאַפּל געשלאָגן, אַזוי ווי חסידים שמייסן אַ ליטווישן בעל-ברשע. קורץ, מע האָט מיך אַזוי לאַנג געשלאָגן, ביז די נשמה איז מיר אויסגעגאַנגען. דו, מיין ליבער חברה-מאַן, וועסט דאָך אַוודאי פרעגן: ״וואו האָט אַ פּערד אַ נשמה?״ זאָלסטו וויסן: אַ פשוט פּערד האָט טאַקע ניט קיין נשמה, אָבער אַ גלגול האָט אַוודאי אַ נשמה, און ווייטער זאָלסטו האָבן אַ סימן, ווען דו וועסט באַגעגענען אַ ״פּערד מיט אַ נשמה״... איז דאָס פּערד געוויס אַ גלגול. מיין באַלעבאָס האָט נעבעך איבער מיר געקלאָגט מיט טרערן אין די אויגן: איך בין דאָך געווען זיין קראָם, זיין גאַנ-צע פּרנסה. ״אוי! איז עס אַ פּערדל געוועזן, האָט ער געזאָגט:

עס האָט זיך געגעסן, ווי אַ פייגעלע! אין אַ קורצע צייט וואָלט
עס מיך גאָר קיין עסן ניט געקאָסט. איך האָב עס דאָך שוין גע-
לערנט פאָסטן, און אַז עס האָט זיך שוין אויסגעלערנט, איז דאָס
גאָר אַוועקגעפֿרט!"

אַ חזן

אַזוי ווי איך האָב געהאַט אַ זכיה צו פֿאַרן בקדושה ובטהרה,
פֿאַרנדיק צום רבין, און זאָל געשמיסן ווערן מיט פֿאַנטאַפֿל, ווי אַ ליט-
ווישער מגיד, און איין ערלעכער, ייד אַ קשרער בעל-עגלה, אַ חסידים-
און לייים-פירער האָט מיך מספיד געוועזן, האָט מיין נשמה איין עליה
געהאַט און איז ווידער אין אַ מענטשן מבולגל געוואָרן. פֿאַר אַ נאָ-
גראַדע דערפֿאַר, וואָס איך האָב מיין גאַנץ פֿערדס לעבן אין
צרות פֿאַרבראַכט און האָב מיך קיינמאָל ניט צו זאָט אָנגעגעסן,
וואָרעם איך האָב קיין אַנדערע משקה ניט געטרונקען אויסער וואַסער,
און בין גאָר טאָג און נאַכט פֿאַרשוואַרצט געוואָרן, האָט דאָס בית-דין-
של-מעלה געפֿסקעט, איך זאָל זיין אַ חזן און זאָל מיך שוין אָנעסן
פֿאַר אַ פֿערד אויך. אַ חזן עסט ווי אַ פֿערד, גאָר ניט ווי אַ פֿערד,
וואָס שלעפט חסידים און טרינקט ווי אַ חסיד, גאָר ניט ווי אַ חסיד,
וואָס ווערט פֿאַרברענט פֿון דעם בראַנפֿן.

צו דעם חילוף האָב איך גאָרניט צוגעלייגט. פֿון אַ פֿערד
אויף אַ חזן איז ניט קיין שלעכטער בייט: אַ פֿערד טרינקט וואַ-
סער און עסט בייים בעסטן פֿאַל גאָר היי און האָבער; אַ חזן טרינקט
וויין און עסט גרויסע פיש און געבראַטנס אויף אַלע התונות
און בריתן אַ פֿערד הירושעט אומויסט, אַ חזן לאָזט ניט אַ דוך
אַרויס, ביז מען באַצאָלט אים ניט אַז אַ פֿערד צעלאָזט זיך, טוט
זיך חושך, מע צעלויפט זיך פֿון דער גאַס; אַז אַ חזן צעלאָזט זיך
אויף דעם קול מיטן האַלו, קוועלן אַלע אָן אַז אַ פֿערד קאַטשעט
זיך, שרייט מען: היט אייך, עס זאָל ניט עמעצן דערלאָנגען מיט
די הינטערשטע פיס! אַז אַ חזן צעקאַטשעט זיך, סמאָטשקעט דער
קולם מיט די ליפּן: אַ-וואָ! האָט ער אַ האַלו! גאָר אַ חידוש!
אַז אַ פֿערד קערט איבער, איז אַ געוואָלד, אַמאָל צעברעכט מען
זיך טאַקע די ביינער; ביי אַ חזן איז גאָר, אַרבה, אַ חסרון, אַז

אַזאָס
אַזאָס
אַזאָס

1
2
3
4
5

מען זאגט: ער קען זיך ניט איבערקערן: א טובים מאורות
אויף "הנה עם פיפות" א "נקדש" אויף א "נחשב" א "הביאנו לשלום"
אויף א "סלה-נא" און נאך אזא גלייכן. און ווען ער קערט טאקע גאָר
די ווערטער איבער, מאַכט מען אויך א שווייג, אַבי ער זינגט שוין.
די ווייבער וויינען צו "ונחנה תוקף" געשמאַק, כאָטש דער חון
שרייט "ובשופר גדול יתקע" אָבער האַלטן האַלט ער גאָר אַך
אַנהייב "ונתה תוקף". און וואָס האָט מען געטון דעם חון, וואָס
האָט גאָר אין אַ וואַכנדיקן טאָג געזאָגט פאַר "משען ומבטח
לצדיקים" — "שמעו אום מיטוואַך לצדיקים"? ווער קוקט זיך אַרום, וואָס
דער חון קערט זיך איבער, אַבי ער זינגט אַז אַפּערד פּאַלט,
שמיסט מען עס אַזוי לאַנג, ביז עס הייבט זיך אויף; אַז אַ חון
פּאַלט-כורעים, שמיט שוין אונטער אים דער שמש און הייבט
אים אויף, כאָטש ער איז ניט קראַנק אַליין אויפצושטיין. כלעבן
ער היט גוט אַפּ ער זאָל הלילה קיין זעץ ניט קריגן. אַז אַפּערד
שטייט צו, ווייסטו דאָך שוין, מיין ליבער חברה-מאַן, וואָס מען
טוט אים: דו האָסט דאָך געהערט, וואָס מען האָט מיר געטון.
אַז איך בין צוגעשטאַנען, ווען איך האָב געשלעפט די חסידים
צום רבין אין יענעם גלגול; דו זאָלט אָבער וויסן, וואָס פאַר
אַ שמחה עס איז אויף דעם גאַנצן עולם געוואָרן, אַז איך בין
חזונווייז אין אַ קליין שטעטל דורכגעפאַרן און האָב פּלומרשט ניט
געוואָלט בלייבן אויף שבת דאָוונען פאַר ווייניק געלט, וועדליק
וויבט דאָס שטעטל פאַרמאַגט צו געבן, האָט זיך דער שול-גבאי
צו מיר צוגעטשעפּעט איך זאָל בלייבן, ווייל, צווישן אונז זאָל עס
בלייבן, פאַר דעם שול-גבאי איז קיין חסרון ניט, אַז אַ חון דאָוונט: ביים
צוויפּנעמען דאָס געלט שאַרט ער אויך עפּעס אַראָפּ. ווי זאָגט יע-
נער, אַפילו אַז מען שטייט גאָר ביי געלט ציילן, לייגט מען אויך
ניט צו, פּערט אַז מען ציילט אַליין. אַ סך גבאים האָבן זיך הייזער
אויסגעבויט און קינדער צו לייט אויסגעגעבן, דערפון וואָס פרעמ-
דע הזנים האָבן אַפּט אין זייער שול געדאָוונט, מילא זאָלטסטו וויסן.
וואָס פאַר אַ שמחה אויף דעם עולם איז געוואָרן, אַז דער גבאי
האָט זיי געמעלדעט, אַז איך בין צו געשטאַנען צו בלייבן אויף
שבת צו דאָוונען פאַר 30 קערבלעך! (אויב דו פאַרשטייסט, מיין

ליבער חברה-מאַן, איין עסק, דאַרפסטו וויסן, אַז תפילה עושה
מחצה, דאַריבער האָב איך מער ניט גענומען נאָר פּופּצן קערב-
לעך). נאָר ביי צוגעשלאָגן איז שוין דאָס פּערד מיט דעם חון
אויף איין מדרגה, און ביי ביידע איז גלייך דער חסרון: אַז
אַפּערד איז צוגעשלאָגן, עס הייסט, אַז עס הינקט אַ ביסל צו,
קען מען עס ניט גיך טרייבן, און אַמאָל מוז מען גאָר בלייבן שטיין
אַדער דאָס פּערד אין אַ קרעטשמע איבערלאָזן, און אַז חון איז
צוגעשלאָגן, עס הייסט הייזעריק, טויג שוין זיין דאָוונען אויף
בפרות.

איך בין אָבער קיינמאָל ניט צוגעשלאָגן געווען חזונווייז,
ווייל פּערדווייז בין איך שוין דאָס אָפּגעקומען: דאַריבער האָט
טאָקע מיט מיר די וועלט געקלונגען. איך בין געווען חון אין
אַ גרויסער שטאָט, נאָר פּונדעסטוועגן בין איך אין דער היים ניט
אינגעזעסן, צום מייסטן בין איך אַרומגעפאַרן אויף דער מדינה
קונה-שם צו זיין. נאָר אויף ימים-נוראים בין איך אַהיימגע-
קומען, אי דאָס אויך ניט תמיד, וואָרעם כמעט אַלע צוויי יאָר
בין איך אין איין אַנדערער שטאָט חון געוואָרן — היינט אין
קאַמעניץ, איבער צוויי יאָר אין מאָהיליוו, שפּעטער אין דובנע,
דערנאָך אין קעשיוווי, אינמיטן אין יאַס, קורץ וואו די וועלט
האָט איין עק! תחילת האָב איך אָנגעהויבן צו דאָוונען נאָר מיט
צוויי משוררים: ביי מיין רעכטע זייט האָט געקוויטשעט אַ קליין
יינגעלע אויף אַ קולכן ווי אַ פּישטשאַלקע, און ביי דער לינקער
זייט האָט געריטשעט אַ באַס ווי אַ קוי. איך האָב מיך מיט איין
האַנט, און אַמאָל טאָקע מיט ביידע הענט, אונטער די באַקן גע-
האַלטן און האָב דעם גראָגן פינגער אַריינגערוקט אין דעם קנאָפּ
פון דעם גאַרגל און האָב אָפּגעטאַקט מיט מיינע צוויי משוררים
אַ "גפּי ישרימל" מיט אַ פּאַלאַנעז, וואָס מען שפּילט אים אין אַלע
שענק-הייזער. פאַר "ישתבח" האָט די פּישטשאַלקע איבערגעוונגען
אַ תנועהלע: טאַ-טאַ-ריי-טיי-טיי-טיי-טיי! דערנאָך האָב איך אָנגעהויבן:
סיו טו טו! טי-לי-לי! טלאַ-טלאַ טנאַ-טנאַ! עס האָט געדויערט אַ האַלבע
שעה, ביז איך בין אַרויסגעקומען אויף: ישמבך שמך לעד מלכנו, נו, נו,
גו, נו, נו, — צום סוף מיט אַ דריי. פאַר "אל אָדון" האָט דער

באס זיך צעלאזט אויף א וואלעכשן שטייגער: טריי-ליי-ליי-לאסן
דערנאך האב איך אנדערגעלייגט איין "אל-אדון", איין אמחן וואלען
"טובים מאורות", האט מען דאך ניט צו שמועסן, איז דאך געווען
טאקע דער ראש-השנהדיקער "היה עם פיפות", און "פאר וכבוד",
ווייסטו דאך, מוז מען גיין א טערק, און צו טערקיש בין איך
א בריה געווען, וויפל מענטשן עס האבן געהערט טערקן זינגען,
האבן זיי געשוואוירן, אז זיי האבן נאך קיינמאל ניט געהערט
א טערק אזוי טערקיש זינגען, ווי איך. "יוצר משרתים" פלעג איך
זינגען איטאליעניש, אז סוחרים, וואס פארן קיין דייטשלאנד, קיין
בראד, קיין לעמבערג, פלעגן זאגן: עס איז א מיין פלא, פשוט
איך זינג איטאליעניש ווי אן אמתער דייטש! — מיין גרעסטע
קונץ איז באשטאנען אין "אהבה-בקה-שטייגער", איך האב
מיך זייער גוט געקענט פעסטען, אז איך האב אָנגעהויבן אויף
דעם גאנצן קול: טאטעניא, כאָטער, אוי-ווי מיר! האבן אלע
ווייבער געמוזט וויינען, און מער דארף א חזן ניט האבן קונה-ס
צו זיין: אז די ווייבער וויינען — איז שוין גענוג! אין שמונה-
עשרה האב איך קיין גרויסע שהיות ניט געמאכט, אָז בקול רעש
גדול" האב איך ווידער טערקיש געזונגען, און "ויעיננו תראינה"
מיט א פריילעכן פאָניע. דער באס האט געמאכט ווי א פויק, און
די פישטשאַלקע האט געקוויטשעט, איך אליין האב מיך אויך צע-
לאזט אויפן ביי-קולכן ווי א פייפעלע. — אין שול איז געווען
ענג, אז עס איז ניט געווען מעגלעך א שמילקע צו דער ערד צו
ווארפן. צום לייצען איז א ביסל גראַמער געוואָרן. איך האב מיך
א ביסל אָפּגערוט, ווי מען האט נאָר אָפּגעלייענט, האט זיך אָנגע-
הויבן א נייער טארעראם: יקום-פורקן-מיט "צנה-צור-חסדו-שטיי-
גער", מי-שברך — מיט "מי-שברך-שטייגער", און דערנאך צו "ופת
לאורחים" — א קליוואַנער בעטלערל, וואס איז זיך צעגאנגען אין
אלע גלידער: דער עולם האט געשלונגען איטלעכס וואָרט, ברכות
זענען געפלוין פון אלע זייטן: "אוי, א רוח אין זיין טאָטן אַרין,
דאוונט ער — א גאָטס וואונדער!" "ער נעמט טאָקע אַרויס
פשוט די נשמה!" "אוי, א צרה זאָל אין אים אַרין, איך וועל עס
ניט אויסהאַלטן!" — זאָלט עס ניט האַלטן פאַר גרינג, אַזעלכע

י.י.

קלות זענען פאַר א חזן דאָס גרעסטע קאָמפּלימענט. — איך
איך האב געווען, אז מע וועט די שול צענעמען, האב איך שוין
צו מוסף מקצר געווען. אזוי האב איך מיך געפירט אלע שבת.
שפעטער, אז איך בין שוין געוואָרן א גרויסער ספורס, האב איך
שוין געהאַלטן עטלעכע זינגער גרויסע און קליינע, און האב נאָך
מער די וועלט אָפּגענומען. הכלל, עס איז מיר נאָר ניט שלעכט
געווען. ווער שמועסט ווייבער, האבן פון מיר זייער געהאַלטן.
דער עולם האט אפילו געמומלט, נאָר איך בין דאך בלויז ניט
געווען קיין צוויי יאָר אין איין שטאָרט, מילא האט מען אין
אמת דאָרט פון מיר ניט געהאַלטן, — וואס האט עס מיך גע-
אַרט, אז איך בין שוין אין א אנדערע שטאָט געווען? איבעריקנס,
מ'קען קיינעם ניט אויפהענגען קיין שלאָס אויפן מויל, מען האט
מיר גאָרניט אָפּגערעדט, און קיין עין-הרע האט מיר אויך ניט
געשאַדט: אין וועלכער שטאָט איך בין געווען חזן, איז געווען
די ברכה, מען האט זייער אָפט בריתן געמאכט, מיידלעך האט
מען געמוזט גיך חתונה מאַכן, כדי דער ברית זאָל ניט געסאָלן צו
פרי, און צו בריתן און חתונות האב איך ניט צוגעלייגט, איך
האב מיך פשוט געסטאַרעט פון פרנסה-וועגן. דאָס איז ניט קיין
קליינע האָרעוואַניע...

Knocked them up

נאָר עס איז ניטאָ אויף דער וועלט קיין זאך אָן א חסרון.
חונות האט אויך א חסרון, וואָס אויף דער עלטער ווערט א חזן
אָן דאָס קול, און דער האַלו בלייבט אים. אין שול הערט מען
שוין אים גאָר ווייניק, און אויף בריתן און חתונות זעט מען
שוין גאָנץ גוט זיין האַלו-מלאַכת. אין שול זאָגט מען: "ער היר-
זשעט שוין ווי א פערד", און אויף בריתן און חתונות זאָגט
מען: "ער עסט נאָך ווי א פערד". —
דער האַלו איז אויך מיין אומגליק געווען, דורך אים בין
איך פון דער וועלט אַזעקגעוואַנגען, בין אויס חזן געוואָרן, און
האב אויפגעהערט צו עסן געבראָטנס — פיש האב איך ווייטער
געגעסן, אזוי ווי דו, מיין ליבער חברה-מאָן, וועסט באַלד הערן,
נאָר דאָס געבראָטנס טוט מיר זייער באַנג!
אויף א חתונה ביים שטאָט-גביר האב איך זיך שטאַרק אָנ-

געסן און בין אהיים געקומען מיט א שפארעניש. מיין ווייב האָט
 מיך ניט זייער ליב געהאַט, ווייל זי האָט ניט אזוי שטאַרק אָנגע-
 קוועלט פון מיין אהבה-רבה, אויך פון מיין פיל עסן איז זי ניט
 זאָט געוואָרן, אַדרבה, שטענדיק הונגעריק. דאַריבער האָט זי זיך ניט
 וויסנדיק געמאַכט און האָט פלומרשט שטאַרק געשלאָפן. אויף
 מיין קרעכצן אַ גאַנצע נאַכט האָט מיר קיינער ניט געענטפערט.
 אינדערפרי, פראַוודע, האָב איך געשיקט גאָך אַ רופא. עס איז
 אַוועקגעגאַנגען גאָך אַ טאָג. האָט דער רופא געזאָגט, אַז מע דאַרף
 אַ דאָקטאָר. דער דאָקטאָר איז געקומען, האָט פאַרשריבן אַרעצעפט,
 האָט גענומען פאַרן וועג און איז אַוועקגעגאַנגען. גייענדיק האָט
 ער איינגערוימט דעם רופא, אַז עס איז אומזיסט, וואָס מען פאַרעס
 זיך מיט מיר, איך האָב אַ מיוזער רום, די קישקעס האָבן זיך
 פאַרדרייט און ער קען זיי ניט אויפפלאַנטען. וואָס זאָל איך
 דיר דאָ לאַנג ברייען — דעם אייגענעם טאָג האָט מען מיך צו
 קבר ישראל געבראַכט. —

א פ י ש

דאָס בית-דין-של-מעלה האָט ניט לאַנג געקלערט, עס האָט
 אָפנים, אַז מיין פסק איז שוין געלעגן פריער פאַרטיק און אונ-
 טערגעשריבן, וואָרעם קוים האָב איך אוספּעיעט אין קבר מיך
 אומצודרייען, האָב איך דערזען, ווי איך בין שוין אין טייך —
 און בין שוין אַ פיש — שטום, גאָר אָן אַ קול. — איך געדענק,
 אַז הונדערט פלעגן אויף מיר זאָגן די, וואָס האָבן פון מיר ניט
 געהאַלטן. אַז איך האָב אַ קול פון אַ שלייען. איך בין אָבער ניט
 געוואָרן קיין שלייען, גאָר אַ העכט, אַ וואַסער-וואָלף. איך האָב
 געשלאָנגען די קלענערע פיש ווי האַלעשקעס, אַפילו מיינע אייגע-
 נע קרובים, קליינע העכטלעך, פלעג איך אויך אייגשלינגען אָן
 רחמנות. אַמאָל האָב איך איינגעשלאָנגען אַ קליין ווערעמל. פלוצים
 האָב איך דערפילט עפעס ווי אַ ווייטאָג, אַ האַטשיק האָט זיך מיר
 אין די זעברעס פאַרטשעפעט און האָט מיך שטאַרק געשטאַכן.
 סאַר ווייטאָג האָב איך מיך אַראָפּגעלאָזט טיף אין וואַסער אַריין.
 גיין, עס גייט ניט! איך שטופּ מיך אַראָפּ און מיך ציט עס אַרויף. —
 איך קוק מיך אום, הע! הע! איינער האָט מיך מיט אַ ווענטקע
 פון דעם טייך אַרויסגעשלעפט! מען טאַסקעט מיך גאָר ערגעץ
 אַוועק. אין קיך אויף דער באַנק ליגנדיק, וואו מע האָט מיך
 שוין אַנידערגעלייגט צו שפאַלטן לכבוד שבת, האָב איך מיך אַרומ-
 געקוקט און האָב דערקענט מיין שול-גבאים הויז; דער גבאי האָט
 מיך געקויפט אויף שבת, ווייל ער האָט געהאַט אַ גאַסט, אַ גייער
 חון איז געקומען! — דאָס איז מיר אַ גוטער שטאַך אין האַרצן
 געווען. גאָר דאָס איז גאָר ניט גאָר די קעכין איז צוגעקומען
 צו מיר מיט אַ גרויס מעסער, איך טו אַ קוק — אַ גרויסע צרה!
דאָס איז מיין ווייב, זי דינט שוין ביים גבאי, און אַצינד נעמט
זי מיך צום שפאַלטן. — ווער שטייט לעבן איר און מאַכט מיט

איר מחזקות? ס'איו דער נייער חון! וואָרעם דו מוזט וויסן, אז
 מיין ווייב איז נאָך גאָר אַ יונג ווייבל געוועזן אז איך בין גע-
 שטאַרבן, ווייל זי איז ביי מיר געוועזן דאָס זעקסטע ווייב —
 איך האָב מיך מיט פינף געגט. אַצינד שטעל דיר פאַר מייע
 צרות, ווי איך האָב דאָס צוגעזען. און ווי זי האָט מיר דאָס
 מעסער אַריינגעשטעקט אין בויך אַריין, האָב איך פּלוצים אַ קול
 אַרויסגעלאָזט. עס זאָל דיר קיין חידוש ניט זיין, אַ פּיש וואָס איז
 געוואָרן פון אַ חון, האָט זיך ביי אים גאָך געמעגט פאַרוואַלגערן
 אַ שטיקל קול אויף אַזאַ ביטערער גויט. — די קעכין האָט זיך
 אָבער זייער דערשראָקן, זי האָט קיינמאַל ניט געהערט פון אַ פּיש
 אַ קול. די שטיה האָט גאַרניט געוואוסט, אַז די קולות, וואָס זי האָט
 אַ צייט פון מיר חונווייז געהערט, זענען אויך געוועזן פון פּיש.
 וויפּיל פּיש האָבן געשריגן אויס מיין בויך? מילא, אַז פּיש
 שרייען אויס דעם חונס בויך, מעג דאָך אַמאַל אַ חון שרייען אויס
 אַ פּיש בויך! נאָר שמועס מיט אַ יידענע! ווייבערשער שכל! זי
 האָט פּשוט געזאָגט: „עס איז אַוודאי אַ גל גול! איך זאָל אַזוי
 הערן שופּר של משיח, אַז איך האָב מיט מייע אויערן געהערט
 ווי דער העכט האָט געשריען „שמע!“ מע מוז פרעגן דעם רב
 אַ שאלה.“ מע האָט געשיקט דעם רב פרעגן, וואָס טוט מען מיט
 אַ פּיש וואָס שרייט „שמע!“ — דער רב האָט געפּסקעט אַזוי ווי
 די קעכין האָט שוין פאַראויס מיין פּסק געזאָגט, אַז מע דאַרף
 דעם פּיש זיין רעכט טון, ווי אַ בר-מינה, און באַלד האָט מען מיך
 אָנגעטון אין תּכריכים און מע האָט מיך מחילה געבעטן, דערנאָך
 באַגראָבן אויפן הייליקן אָרט. —

א בעל-טאָקסע

ווי באַלד דער פּיש איז צו קבר ישראל-געקומען, האָט די
 נשמה ווידער געהאַט אַ עליה און איז ווידער אין אַ מענטשן
 כּגולגל געוואָרן, נאָר אין אַ מענטשן, וואָס שליונגט אויך איין
 זיינע אַרעמע ברידער, אַזוי ווי אַ העכט די קליינע פּישלעך. איך
 בין געוואָרן אַ בעל-טאָקסע, וואָס דינגט אָפּ די טאָקסע פון דעם
 קשרן פּלייש און זאָרגט דערפאַר, אַז אַרעמעלייט זאָלן זיך חלילה
 די קישקעס ניט צעשטופן און זאָלן זיך ניט געוויינען פּלייש צו
 עסן ווי די ווילדע חיות; אָבער אַליין שליונגט ער ווי אַ פּיש, ביי
 אים בלייבט דאָס פּלייש מיט דעם געלט! —

אַ בעל-טאָקסע איז זייער גוט צו זיין. אויסער דעם, וואָס
 ער עסט זיך אָן מיטן בעסטן פּלייש און האָט אַלע אייטערלעך, אַלע
 גרייטלעך, קורץ, אַלע בעסטע שטיקלעך, וואָס זיין האַרץ גלוסט,
 האָט ער נאָך דערצו די גרעסטע דעה אין שטאַט, ווייל איטלע-
 כּער דאַרף צו אים האָבן. די רבנים און שוחטים זענען זיינע, זיי
 לעבן דאָך פון אים. די שוחטים זענען דאָך אין די בתי-מדרשים
 און די קלייזלעך אַלע טאָג, ווייל אַ שוחט מוז דאָך זיין אַ פּרו-
 מער ייִד און פאַרן צום רבין. אַז די שוחטים זענען דעם בעל-
 טאָקסע, זענען די בתי-מדרשים און די קלייזלעך אויך דעם
 בעל-טאָקסע. די קצבים זענען דעם בעל-טאָקסע, זיי לעבן
 דאָך פון אים. די קצבים זענען פול אין אַלע שענקהייזער און
 נאָך אין אַזעלכע הייזער, וואו עס קומען זיך צונויף מענטשן,
 וואָס מע דאַרף אָפּט זייער לאַסקע, אַז מע וויל עמעצן אַ שפּיצל
 אָפּטון. אַז די קצבים זענען דעם בעל-טאָקסע, זענען די אַלע
 ניצלעכע מענטשן דעם בעל-טאָקסע. — די נגידים זענען זיינע,
 ווייל כאָטש ער איז בעל-טאָקסע, האָבן פּונדעסטוועגן כּמעט אַלע
 נגידים, און בפרט די גרעסטע, ביי אים חלקימלעך. דאַריבער

קען אים שוין דער איבעריקער עולם, געמיינע פאלעבאטים, בעלי-מלאכות און דעסטגלייכן א וואָרט ניט רעדן; מיט זיי טוט ער וואָס ער וויל. אויס די קאָנדיציעס לאַכט ער זיך אויס, ער קויל לעט סטערעוועס, פגירהס, פארקויפט פארשטונקען אומריין פלייש, אַרעמעלייט גיט מען נאָר ביינער, און דערצו — א פאלשע וואָג ווער וועט זיך פאר זיי שטעלן? — א, למשל, דער גביר פון דער שטאָט האַנדלט מיט אַקסן (און ער האָט דאָך אַוודאי א שטיקל חלק אין דער טאַקסע) און עס געפינען זיך שוין ביי אים עטלעכע פגירהס, וואָס ווילן שוין טאַקע פֿאַרן, שיקט מען זיי גע-שווינד אין שעכטהויז אַריין און מע לייגט זיי אַוועק אויף פשר. אַרעמעלייט צעכאַפן דאָס פלייש ווי פלאָרן, עס פאַרשטייט זיך, אַז פון די נגידימס וועגן איז דאָ אַנדער פלייש. אַ מקח נעמט ער ווי אים טויג, אַ חלק גיט ער, אַז דער אַרעמאַן זאָל זיך ניט האָבן צו קלאָגן, ער האָט זיך, חלילה, איבערגעגעסן; אויסער דעם אַלע-מען, פאַרקויפט מען דעם אַרעמאַן גאַרניט קיין פלייש; וואָס טויג די קבצנים פלייש? ביינער זענען זיי קראַנק צו גרויען? עס זע-נען אַפילו דאָ אין איטלעכער שטאָט מענטשן, וואָס נעמען פלייש ניט נאָר אָן טאַקסע, נאָר טאַקע גאַר אומזיסט. איך ווייס, דו מיינסט אַוודאי, מיין ליבער חברה-מאַן, אַזעלכע, וואָס האָבן דע-רויף אַ פראַווע, ווי למשל, לערער פון ייִדישע שולן, וואָס זענען באַפרייט פון פאַדאַט, און דערצו זענען זיי דאָך געמיינע לייט, וואָס לעבן פון געהאַלט און קומען צוניץ דער שטאָט — זיי ער-ציען די קינדער. אויב דו מיינסט אַזוי, האָסטו אַ גרויסן טעות. ערשטנס, הערסטו דאָך, אַז איך זאָג ניט אָן טאַקסע, נאָר אומ-זיסט, און פאַרוואָס קומט לערערס אומזיסט? זיי פאַרלאַנגען עס גאַרניט, זיי פאַרלאַנגען גיט מער ווי זייער פראַווע אָן טאַקסע, און דאָס וויל זיי דער בעל-טאַקסע גאַרניט הערן. וואָס וועלן זיי אים טון? פאַר וועמען וועלן זיי זיך קלאָגן? פאַר די נגידימס? די נגידימס דאַרפן זיי ניט, די נגידימס געבן ניט זייערע קינדער אין דער שולע אַריין. ווייטער, ערגעץ אַנדערש קען דער בעל-טאַק-סע גיכער טרעפן, און וואו מע דאַרף געבן אַ קערבל, קען ער גיכער געבן, ווער דען, וועסטו פרעגן, נעמט פלייש גאַר אומ-

נאָר

זיסט? — ניט פאַרוינדיקן זאָל מען, עס איז ברוך-השם דאָ אין שטאָט פאַקטורירט, יאַבעדניקעס, דאַנאַסטשיקעס: פאַר זיי האָט מען אַ דאָס זיבנאַריקע קדחת, זיי מוז מען דאָס מויל פאַרשטאַפן, זיי זאָלן די סודות ניט אויסזאָגן אַ קלייניקייט איז דאָ סודות אין שטאָט עסט, קינדער, פלייש אומזיסט און קיטש! — איך בין געווען אַ בעל-טאַקסע אין אַ גרויסער שטאָט. פון כמה שנים די טאַקסע האַלטן און נאָך אַזעלכע געשעפטן, צום מיינסטן עסקים, וואָס מע לייגט ווייניק אַריין און מע נעמט אַ סך אַרויס, און דערפון, וואָס איך בין זייער קאַרג געווען און האָב קיין אַרעמאַן אַ שטיקל ברויט ניט געגעבן אומזיסט, און די וואָס האָבן ביי מיר געדינט האָבן איך געצאָלט ווי צום ווייניקסטן, און אַפט נאָך פון דעם ווייניקן אַפגעריסן מיט פאלשע פרעטענציעס — סון די אַלע זאַכן און נאָך אַזוינע זאַכן בין איך מיט דער צייט אַ גרויסער עושר געוואָרן. איך האָב מיך געפירט זייער נגידיט, עס הייסט, איך האָב געוואוינט אין אַ שיינער דירה, מיט שיין כעבל, האָב געהאַט אַ סך טיש-זילבער און אַזוי זילבערנע טיערע פלים, למשל, אַ חנוכה-לעמפל, אַ קדס, אַ מגילה אין זילבער איינ-געפאַסט, אַ זילבערנע פושקע אויף דעם אַתרוג, און נאָך אַזוינע אַנטיקן, נאָר דאָס אַלעסדינג האָט מיר ווייניק געקאָסט: אַ טייל זאַכן זענען ביי מיר געבליבן, וואָס אַרעמע, אַפגעקומענע נגידימס האָבן ביי מיר פאַרזעצט פאַר אַ קלייניקייט און עס איז אַנגע-וואָקסן אַ סך פראַצענט, אַז עס איז שוין ניט פדאי געווען אויס-צוליוון, די פאַרשעמטע, אַפגעקומענע, אַרעמע האָבן זיך אַפט גאַר געשעמט אַפילו אויסצוואָגן, און ווען עס האָט זיך אַמאָל גע-טונען איינער, וואָס האָט געוויינט און געשריגן, אַזעלכע זענען געווען צום מיינסטן אַלמנות מיט יתומים, נאָ, איז דאָך דאַרויף דאָ אַ דינ-תורה, און ביי דעם דינ-תורה בין איך דאָך מן הסתם גרעכט געווען. דער רב האָט זיך געדרייט אַהין-אַהער, האָט געזוכט אין דעם און אין יענעם ספר, האָט געקייצט די באַרד, געדרייט די פאה, — קוועטשט דיך היינט, קוועטשט דיך מאָרגן, איך בין ברוך השם אַינן עושר, איין אויג, אין קאַפּ ביים רבינן, זאָל לעבן, און האָב אַ וועקסל אויף היתר-עיסקא, מן הסתם

1701N

מיט אלע באווארענישן "כתיקון מהר"ם ז"ל דלא כאסמכתא ודלא
פטופסי דשטר"י וכו' וכו'. וואָס קען דער רב זאָגן? די אלמנה
האָט זיך גוט אויסגעוויינט און דאָס זילבער איז ביי מיר געבליבן
נאָר איין זאָך האָט מיר געקאָסט געלט, דעם רבין האָב איך ניט
געזשאַלעוועט און האָב מיך מיט אים קיינמאָל ניט געוונגען. האָלט
מיך ניט פאַר קיין שוטה, מיין ליבער חברה-מאָן, איך האָב מיין
געלט ניט אַרויסגעוואָרפֿן — דער רבי איז ווערט געווען צען
מאָל אזוי פיל, דו מוזט וויסן, אז איך האָב כמה יאָרן די טאָקסע
געהאַלטן, און דערצו כמה אַרענדעס אַרום, אין שטעטלעך און אין
דערפער, און אַלעסדינג פאַר אַ שיבוש געלט. מיר האָט ניט גע-
סמייצט קיינער אויסצודינגען, דער רבי וואָלט אים עוקר מן
השורש געווען, עס וואָלט קיין ייד פון זיין פלייש ניט געגעסן
און פון זיין בראָנפֿן ניט געטרונקען און ער וואָלט אינגאַנצן הפקר
געווען. פאַרשטייטו שוין, וואָס דער רבי איז ווערט? — מילא,
דער רבי האָט מיך געקאָסט געלט; פונדעסטוועגן האָב איך מיר
דאָס דאַזיקע געלט אויך אָפּגעווכט ווי ווייט איך האָב געקענט.
איך האָב שוין דערפאַר קיין יידן קיין נדבה ניט געגעבן, אַפילו
דעם גרעסטן אַרעמאָן, ער האָט געמעגט פאַר הונגער שטאַרבן;
איך האָב אָפּגעריסן אַ בעל-מלאכה, אז ער האָט ביי מיר געאַר-
בעט, ער האָט אַפילו געמעגט צו מיר צולייגן, אַ טרונק בראָנפֿן
האָט ביי מיר אַ ייד ניט געטון אומזיסט, און אַפילו מיין ווייב
מיט מיינע אייגענע קינדער האָב איך אויך דעם ביסן פון דעם מויל
אָפּגעריסן. ווי-דען? מע מוז זיך דאָך די הוצאה אויסשלאָגן. זאָג
האָ? בין איך אפּשער אומגעריכט? —

די
= רבי
ב סו-ה
9:12

האָב איך

דער גלגול האָט מיר די האַנט אויף דעם מויל אַרויפגע-
לייגט: "ששא, וואָס רעדסטו? — זאָגט ער צו מיר — אז דו
וואָלט וויסן, פון וועמען מע שמועסט, וואָלטו דיך געשלאָגן
הונדערט מאָל על-חטא פאַר דעם וואָרט וואָס דו האָסט דאָ
אַרויסגערעדט. מיין רבי איז געווען ר' יאָקעבי, זכרונו לברכה!"
— ר' יאָקעבי! — האָב איך אַ געשריי געטון. — זיין זכות זאָל
מיר און כל ישראל ביישטיין! ער איז אַוודאי געווען אַ גרויסער
צדיק, נאָר פונדעסטוועגן פאַרשטיי איך ניט, ווי האָט ער גע-
האַלטן פון אזא גולן? —
— ווי הייסט? — זאָגט די נשמה, ער האָט עס געדאַרפט פון
אַלעמען וויסן? ווער וועט אים גיין דערציילן? דער גבאי איז
מיט מיר בלאַט געווען. איך בין געווען זייער אַ פרומער ייד,
בין געגאַנגען אַלע טאָג אין מקווה, האָב געלייגט צוויי פאַר
חמילין, שבת בין איך געגאַנגען אין אַ שטריימל און אין איין
אַטלעסענער זשופיצע. די פאות זענען געווען פאַררוקט איבער די
אויגן, דער האַלז אין דעראויסן, אויף די פיס פאַנטעפעלעך. מילא
וואָס נאָך האָט דער רבי געקענט צו מיר האָבן? און ווייטער
מוזט וויסן, אז דער רבי ווייסט אַ חילוק צווישן געלט און שמעלט.
איין האַנט וואַשט די אַנדערע. דער רבי זאָל ניט געווען האַלטן
פון מיר, וואָלט איך ניט געהאַלטן פון אים, פון וואָס-זשע וועט
דער רבי לעבן, אז ניט פון אַזוינע לייט ווי-איך? די אויפגע-
קלערטע נגידים, די דייטשן וועלן אים ניט געבן — און דער
רבי, מוזט וויסן, דאַרף, קיין עין-הרע, אַ סך האָבן. אַ קאַרעטע
מו ער האָבן, אַפילו מיט הינט און מיט אַ צאַפּ צו די פּערד, טיי-
ערע דירות, טייערע מעבל, זילבער און טאַקע גאָלד אויך מוז ער
האַבן — ער איז דאָך אַ צדיק, איין איידעלע הייליקע נשמה! און
ניט ער אַליין, זיינע קינדער, זיינע זין, זיינע טעכטער, שניר,
אידימס, אייניקלעך, קיין בייו אויג, אַלע האַלטן דינסטן, משרתים,
אַמין; דאָ דאַרף דאָך אַוועקגיין אַלע יאָר איין עשירות! קיין
כשא-ומתן טוט ער ניט, קיין קראַם האָט ער ניט, קיין גיטער
אויך ניט, קיין פאַבריקן, קיין קאַנטאַרן, קיין פאַרדאַן, — מילא
וואו דען וועט ער נעמען? ביי די חסידים, די גאַלעפּיאַטניקעס? זיי

דארף ער נאך צום רונל, ווייל אן חסידים איז מען קיין רבי ניט.
אָבער קיין פרנסה ווערט ניט פון זיי. נאָ, אַצינד פאַרשטיי אליין—
אז דער רבי דארף פון מיר לעבן, קען ער שוין א מיל עפענען?
— אַוודא— זאָג איך — איז עס איין אמת. מע קען אַנדערש
ניט זאָגן. קיין אַפיקורס חלילה בין איך ניט. מן הסתם, אז דער
רבי ר' יאָקעניו האָט צווי געטון, איז אַוודאי רעכט צווי! דער-
צייל-זשע ווייטער דעם כּוּף.

— דעם כּוּף? — זאָגט די נשמה מיט אַ גרויסן זיפּך— הלואי
וואָלט גאַרניט געווען קיין כּוּף! — עס איז כּיר אין קיין גלגול
ניט צווי גוט געווען ווי בעל-טאַקסעוויי. וואָס העלפט עס אָבער?
קיין זאך איז ניט אויף אייביק! —

ויהי היום איז אַרויסגעקומען אַ פאַטשט, אז די טאַקסע
ווערט בטל, כּשר פלייש זאָל זיין גלייך ווי טרפה פלייש, עס זאָל
קוילן ווער עס וויל. די בשורה האָט מיך ווי אַ דונער דערשלאָגן.
אויסער דעם, וואָס איך האָב פון דער טאַקסע געהאַט אַ שיינעם
גראַשן, בין איך דאָך נאָך דורך איר אין שטאַט געווען ראש-
וּראשון, דער גרעסטער פּקיף, דער גרעסטער איש מכּוּבד, און אַ
חשובּ ביים רבין, וואָס פּלעגט אויך נעמען זיין הספּקה פון דער
טאַקסע, און ביי אַלע, וואָס פּלעגן באַקומען פלייש אומזיסט.
הבלל, אָן דער טאַקסע בין איך אָן הענט און אָן פּיס, איין עק
פון מיינע שוחטים מיט די קלייזלעך און בתי-מדרשים, איין עק
פון מיינע קצבים מיט די שעגקייזער און די איבעריקע הייזער,
וואָס האָבן פון זיי געהאַט הילף אין אַ גויט, אז איך האָב געדאַרפּט
עמעצן באַגראַבן. — אויס תקיף, אויס איש מכּוּבד, אויס חשובּ
ביי דעם רבין און אי ביי אַלע גרויסע... בין איך דאָך פשוט אויס
מענטש! מיינע שונאים וועלן אויפגעריכט ווערן. עס האָט זיך מיר
געדאַכט ווי איך הער שוין שמועסן ביי מיר הינטער די פּליי-
צעס: "לאַז ער נאָר אויס בעל-טאַקסע ווערן! מיר וועלן אים
ווייזן דעם דראַב, דעם באַרייטער, דעם בלוטצאַפּער, ווער על-
טער איז! ער וועט עס זיין אַ תקיף פאַר אונזער געלט? ער וועט
עס אונז באַגראַבן און מיר וועלן נאָך אליין קבורה-געלט באַ-
צאָלן? לאַז נאָר די טאַקסע בטל ווערן, לאַז ער נאָר אויס תקיף-

ווערן, וועט ער נאָך אָפּגעבן חשבון, וואו אונזער געלט איז צוהיני-
געקומען." די ווערטער האָבן מיר באַשטענדיק געקלונגען אין די
אויערן: וואו איך בין געצונגען, וואו איך בין געשטאַנען אָדער
געוועסן, האָט זיך מיר אַלץ געדאַכט, אז מע שמועסט פון דער
טאַקסע, פון מיר, ווי מע וועט מיך באַלד אָנלערנען. וואָס זאָל
איך דיר פיל ברייען — איך בין קראַנק געוואָרן. איך האָב גע-
רוסן דעם דאָקטאָר, ער האָט פאַרשריבן, איך האָב גענומען, עס
האָט מיר אָבער גאַרניט געהאַלפּן. דער דאָקטאָר האָט פון קרענק
ניט פאַרשטאַנען, אז עס איז נאָר אַ מרה-שחורה. איך האָב געשיקט
צום רבין אַ פּדיון, האָט ער געזאָגט, איך וועל אים ירצה השם
געוונט ווערן, נאָר מע זאָל מיר צוועצן נאָך אַ נאַמען. מע האָט
אָווי געטון, און תּיכּף ווי מע האָט מיר צוגעוועצט דעם נייען נאָ-
מען, טאַקע דעם אייגענעם טאַג בין איך געשטאַרבן. מע האָט מיך
באַלד באַגראַבן. איך קען ניט זאָגן, איך האָב מיך ניט צו קלאָגן,
איך האָב אַפילו געהאַט אַ גרויסע לווייה, מיינע קינדער האָבן גע-
טיילט געלט אַרעמעלייט פאַר דער מיטה. זיי האָבן געמעגט טיילן,
וואָרעם זיי האָבן אַ מציאה געהאַנדלט, איך האָב פון זייערטוועגן
גענוג צונויפגעראַבעוועט און גאַנץ גוט אָפּגעהיט. — ווי איך בין
געקומען אויף דעם עולם האמת, בין איך געוואָרן געוואָרן, אז איך
אַפילו זייער באַנג געטון, וואָס איך האָב מיך געאיילט צו שטאַרבן.
נאָר וואָס העלפט עס? פאַרפאַלן, פון טויט קען מען ניט מער
לעבעדיק ווערן! —

א הונט

דערפאר, וואָס איך האָב אליין געפרעסן דאָס בעסטע פלייש
און אַרעמעלייט האָב איך געגעבן ביינער, דערפאר, וואָס איך האָב
געריסן טאַקסע ביי אַזעלכע, וואָס נאָך דעם געווען קומט גאַרניט
פון זיי, האָט דאָס בית-דין-של-מעלה געפאַסקעט, איך זאָל מגולגל
ווערן אין אַ הונט, וואָס גרועט נאָר ביינער. —

אויס בעל-טאַקסע — איך בין שוין אַ הונט! אַ הפקר-הונט,
וואָס דרייט זיך אַרום דער יאַסקע, ערגעץ אַ ביין צו דערטאַפן,
און איטלעכער שלאָגט אים אָן רחמנות. די צרות, וואָס איך
האָב אויסגעליטן הונטוויי, איז גאַרניט אויסצודערציילן. וואָלט
איך געוועזן מגולגל געוואָרן אין אַ פּאַלאַזאוואַניע-הונט, וואָלט מיר
ניט אַזוי ביטער און פינסטער געוועזן: איך וואָלט געוויס געמוזט
האַרעווען מער ווי אַ בעל-טאַקסע, וואָס עסט אומזיסט, איך וואָלט
געמוזט גיין אויף דער אַכאַטע, איך וואָלט געמוזט יאָגן, לויפן,
רייסן, בייסן, כאַפן, ברענגען; דערפאר אָבער וואָלט איך געהאַט
מיין פרנסה, מיין עסן צו דער צייט און גיין באַלעבאַס וואָלט מיר
אויפגעהאַנגען אויסן האַלז אַ סימן, אַז איך זאָל כאַטש פאַרן היצל
קיין מורא ניט האָבן, ווער שמועסט איך זאָל געווען מגולגל ווערן
אין אַ דאַמסקע שוויסהינטל, וואָלט צוודאי אַז וואיל מיר געווען!
איך וואָלט אַפילו קיין בעל-טאַקסע ניט מקנא געווען; ניט איט-
לעכער קען זיך באַרימען ווי אַ שוויסהינטל, אַז דאַמען טראַגן אים
אויף די הענט אַרום און האַדעווען אים מיט צוקערקעס. נאָר
וואָס קומט אַרויס, איך בין נאָר אַ פּראַטטער הונט געווען, אַ מאַרק-
הונט, אָן אַ היים. וואו איך האָב געטאַגט, האָב איך ניט גענעכטיקט,
עס האָט מיר קיינער אַ שטיקל ברויט ניט געגעבן, און וואָס איך
האָב ניט גענובעט און געראַבעוועט, האָב איך ניט געהאַט —

פונקט אזוי ווי אַ בעל-טאַקסע! נאָר קיין פלייש האָב איך ניט
געהאַט ווי ער, און דער רבי האָט פון מיר ניט געהאַלטן.

תחילת איז מיר אַפילו קיין מעשה ניט געווען — כאַטש
אין צרות האָב איך דאָך געהאַט אַ שטיקל ברויט. איך בין גע-
ווען אין אַ דאָרף ביי אַ בויער, איך האָב אים געהיט דאָס הויז
מיט די פערד און די בהמות, דערפאר האָט ער מיר געגעבן
עסן, מאָל דיר עסן — אַזא יאָר זאָלן מיינע שונאים האָבן! אלץ
היינט געגעסן! נאָר פאַר הונגער בין איך ניט געשטאַרבן; דאָס
ערגסטע איז געווען, וואָס ער האָט מיר געהאַלטן אויף אַ שטריק,
דאָס איז מיר געווען ווי דער טויט. עס האָט מיך פאַררראָסן,
פאַרוואָס זאָל איך ניט זיין פריי, און איך בין מיין באַלעבאַס
אַ דם שונא געווען דערפאר, וואָס ער לאָזט מיך ניט פריי אַרום-
לויפן. דאָס האָב איך גאַרניט באַרעכנט, אַז דער באַלעבאַס איז
גאַרניט שולדיק, אַ הונט טאַר מען נישט לאָזן פריי, ובפרט אַ בייזן
הונט, אַ גלגול פון אַ בעל-טאַקסע — אַזא הונט זאָל ניט זיין צו-
געבונדן אויף אַ קייט אָדער אַ שטריק, וואָלט ער איטלעכן שטיקער
פלייש אויסגעריסן. נאָר וועלכער הונט האַלט זיך ניט פאַר זייער
גערעכט? איך האָב נאָר דאַרויף געלייגט דעם קאַפּ, איך זאָל פון
מיין באַלעבאַס אַנטלויפן. אַטאַל איז געקומען אין מיין דאָרף
אַריין אַ שטאַט-הונט און האָט זיך מיט מיר באַקענט. מיר האָבן
זיך איינס דאָס אַנדערע אויסגעפרעגט, ווי דער שטייגער איז אין
דער וועלט: "זיי גייט עס דיר אין דאָרף?" — "ווי גייט עס דיר
אין שטאַט?" איך האָב אים דערציילט מיין שווער ביטער
האַרץ און אים געוויזן, ווי אַרום האַלז האָב איך אַ צייכן פונם
שטריק. זאָגט ער צו מיר: "איך ווייס ניט וואָס דו האַלטסט דיך
דאָ אין דאָרף? אַנטלויף אין שטאַט אַריין, וועט דיר טויונט מאַל
בעסער זיין; דאָרט וועסטו ערשטנס האָבן אַ יאַסקע, וועסט דיך
נאָר דאָרט אַרומדרייען, וועסטו אויך כאַפן אַלעמאַל אַ שטיקל
פלייש, דאָ אָבער ביים בויער קוקסטו דאָך ניט אָן קיין פלייש. —
היינט חתונות, בריתן, ובפרט ביי נגידיים. עס איז דאָך שוין
אַפילו אַ ווערטל געוואָרן, אַז פון אַ נגידישער חתונה אָדער אַ ברית
טראַגן היגט גאַנצע קעפּ אַוועק; און אַזוי פשוט כאַפט מען אויך

אמאל אשטיקל פלייש. איין חיסרון איז אין שטאָס נאָר, וואָס מע
דאַרף זיך אויסהיטן פאַרן היצל. היט מען זיך אָבער נאָר פאַר
אים אָפּ, איז ווייטער נאָר נישקשה, אַ סך בעסער ווי אין דאָרף.
מיר איז עס גוט אין דער נאָז אַריין און איך האָב מיר אַנט-
שלאָסן אַוועקשוואַרפן דאָס דאָרף און צו אַנטלויפן אין שטאָס
אַריין. „דערצייל-ושע מיר, זאָג איך צו מיין גאַסט, צום שטאָס-
הונט, ווי אַזוי היט מען זיך אויס פאַר דעם שרעקלעכן היצל?
ווי קען מען אים דערקענען צווישן אַזוי פיל מענטשן?“ — „דער-
קענען, זאָגט מיין שטאָס-דונט, איז קיין מלאכה ניט, מע דער-
קענט אים תיכף אינם שטעקן מיט דעם גראָבן קנאַפּ וואָס ער
טראָגט, תמיד, וואָס מיט אים הרגעט ער אונזערע ברודער, די גאַנ-
צע קונץ איז זיך פון וויינע הענט אויסצודרייען. איך מײן, עס איז
אַ גרויסע מלאכה פאַר אים צו אַנטלויפן; אַז ויין אויג האָט נאָר
דערוען, איז שוין שווער זיך פאַר אים צו באַהאַלטן. אין דער
גרעסטער סכנה איז דער הונט, וואָס האָט אויף זיך אַ טייערן
גוטן פעלץ. הינט מיט טייערע פעלצן מוזן זיך שטאַרק היטן פאַר
דעם היצל.“ — „די דאגה האָב איך ניט“, האָב איך מיר אָנג-
גערופן צו מיין גאַסט, „דו זעסט אַליין, אַז מיין פעלץ איז
ניט ווערט אַ דענישקע, פיס האָב איך גרינגע, איך בין דאָר און
גרינג צום לויפן; אַבי איך האָב נאָר אינם היצל גוטע סמנים
און וועל אים נאָר דערקענען, האָב איך פאַר אים קיין מורא ניט.“
הכלל, עס בלייבט אַזוי, איך וואָרף אַוועק דאָס דאָרפסלעבן און
ווייל זוכן מיין גליק אין שטאָס. געזאָגט — געטון! דעם אָנג-
דערן טאָג בין איך שוין טאַקע מיט מיין פריינד, דעם שטאָס-
הונט, אָנגעקומען אין שטאָס אַריין, וואָס איז ניט ווייט געווען
פון מיין דאָרף. מיר האָבן באַלד געמאַכט אַ שפאַציר אין יאַסקע
אַריין. עס איז גראָד עפעס קאַליע געוואָרן פלייש, דער דאָקטאָר
האָט זיך צעקריגט, האָט ער דאָס פלייש אַרויסגעוואָרפן פאַר די
הינט. דאָ האָבן מיר געהאַט אַ גרויסע סעודה און איך האָב גע-
מיינט, אַז דאָס איז אַזוי אַלע טאָג. די סעודה איז מיר באַקאַם אויס-
געפאַלן: אינמיטן עסן, סאַמע ביים רעכטן אַפעטיט, דערוע איך
דעם מיט דעם גראָבן שטעקן מיטן גאַנץ גראָבן קנאַפּ. ווי איך

האָב אים נאָר דערוען, האָב איך שוין געוואוסט ווער דאָס איז, אַז
איך כאָפּ ניט די פיס אויף די פלייצעס — פאַשטאָל! איך לויף
אין איין אימפעט און קוק מיר גאַרניט אום ווי מיין פריינד, דער
שטאָס-הונט, לויפט מיר נאָך מיטן גאַנצן כוח און שרייט מיט
אַ קול. איך הער אים ניט און לויף ווייטער. אַז איך האָב מיר
שוין משער געווען, אַז דער מיטן שטעקן וועט מיר שוין אַוודאי
ניט קענען כאָפּן, האָב איך מיר געשטעלט אַ ביסל אָפּשאַפען. דאָ
האָט מיר מיין פריינד דעריאָנגט און פרעגט מיר: „וואָס ביסטו
אַזוי אַנטלאָפּן? פאַר וועמען?“ — „פאַרוועמען? זאָג איך: סטייטש,
פאַרן היצל!“ — „וואָס פאַר אַ היצל? משוגע ביסטו, מיינע
שונאים?“ — „ווי הייסטו זאָג איך, דער מיטן שטעקן מיטן
גראָבן קנאַפּ!“ אַט דאָ האָט זיך מיין פריינד זייער שטאַרק
צעלאַכט: „אוי, שוטה! שוטה! דו בלייבסט טאַקע אַ דאָרף-הונט!
איז דאָס דען דער היצל געווען? — דעם מיינסטו, מיטן קיילע-
כיקן בייכל? דעם מיט די רויטע פיסקעס אין דער אַטלאַענער
קאַפּאַטע מיט דעם סאַלצאַווינעם שטעקן, אויבן מיט אַ זילבערנער
גאַלקע? דאָס איז דאָך אונזער גביר און בעל-טאַקסע! פון אים
קומט דאָך די גאַנצע שמחה אַרויס! ער זאָל זיך ניט געווען
האַמפערן מיטן דאָקטאָר, וואָלטן מיר היינט די סעודה ניט געהאַט.
יע, וואָס פאַר אַ קאַליקע דו ביסט! ווי האָט מען אַזאַ טעות?“ —
„ווי-ושע“, זאָג איך, „האָב איך געזאָלט וויסן? דו האָסט דאָך מיר
אַליין געזאָגט, אַז דער היצל טראָגט אַ שטעקן מיט אַ גראָבן
קנאַפּ?“ — „אמת, זאָגט מיין פריינד, איך האָב דיר טאַקע אַזוי
געזאָגט, נאָר איך האָב דיר פאַרגעסן צו זאָגן, אַז דער היצל
טראָגט זיין שטעקן מיטן קנאַפּ אַראָפּ און ער איז ניט פון זייל-
בער. ווייטער זאָלסטו גוט קוקן אויפן שטעקן, וועסטו שוין קיין
טעות ניט האָבן.“ פון דענצמאַל אָן בין איך אַפילו שוין געניטער
געוואָרן, נאָר דער שרעק איז מיר פונם האַרצן ניט אַרויס. קוים
האָב איך דערוען אַ שטעקן, האָט זיך שוין אין מיר דאָס האַרץ
געוואָרפן און איך האָב אָנגעהויבן צו לויפן. קורץ, עס איז
מיר גמאַס געוואָרן אַזאָ לעבן זיך אַרומצובלאַנקען אָן אַ היים. איך
האָב חרטה געהאַט, וואָס איך בין כונם דאָרף אַנטלאָפּן, נאָר אומ-

קערן האָב איך מיך שוין ניט געקענט, ווייל איך האָב מורא גע-
האט פארן באַלעבאַס ער זאל מיך ניט שלאָגן, און אפשר נאָר
אויף טויט דערהרגענען. איך האָב מיך מיטש געוועזן, איך וועל
אַנהייבן לייגן דאָרויף דעם קאַפּ אין שטאַט עפעס עפעס צו קריגן,
וואָס זאל מיך קענען צו אים צוטוילען. איך האָב אָנגעהויבן אלע
מענטשן צו קוקן אין פנים אַריין, וועמען איך האָב נאָר דערועען,
און האָב געווכט אינם פנים צו דערקענען, אויב עס איז עפעס אַ גוטער,
אַ רחמנותדיקער מענטש. אַמאָל האָב איך איין מענטשן באַגעגנט,
וואָס ער איז מיר געפעלן. איך האָב אים אָנגעהויבן נאָכצוגיין.
איך האָב געווען, ער קוקט זיך אַרום ווי איך גיי נאָך אין שווייגט,
טרייבט מיך ניט אַוועק. איך בין אים אַזוי נאָכגעגאַנגען ביז צו
זיין היים. ער איז אַריינגעגאַנגען, איך בין געבליבן אין דרויטן
פאַר דער טיר. ער האָט זיך דאָרט פאַרזאַמט, אין אַ פאַר שעה
איז ער אַרויסגעגאַנגען און האָט געווען ווי איך שטיי נאָך, האָב
איך אין אים דערקענט, ווי ער האָט זיך שטאַרק פאַרוואַנדערט
און האָט באַלד געהייסן, מע זאל מיר געבן עפעס עסן. איך האָב גע-
הערט, ווי ער האָט געזאָגט: "איך זע איין, אַז דער הונט וועט
מיר געטריי זיין, לאָז ער זיך דאָ אַרומדרייען, זאַטשעפעט אים
ניט. פון דענצמאָל אָן האָב איך באַקומען אַ שטיקל היים. דאָס
הייסט אַ היימישן דרויטן, וואָרעם אין שטוב אַריין האָט מען מיך
קיינמאָל ניט געלאָזט, ווייל איך בין ניט קיין שיינער הונט גע-
וועזן. איך האָב גאַנץ גוט פאַרשטאַנען, אַז מיין גאַנץ גליק הענגט
נאָר אָפּ פון מיין געטריישאַפט. אַז איך וועל ווייזן, אַז איך בין
געטריי, וועט מען מיר געבן צו עסן, ווען ניט — וועט מען מיך
פריער אָדער שפעטער אַוועקטרייבן. — ווי אַזוי ווייזט אַ הונט
געטריישאַפט? איך האָב געשריגן, געהאַווקעט גאַנצע נעכט
און ווי עס האָט געוואָלט צוגיין אַ פרעמדער מענטש, ובפרט
עפעס איינער ניט שוין געקליידעט, ווער שמועסט נאָך ביידער-
נאַכט, בין איך אים פשוט אויפן לייב אַרויפגעשפרונגען. — איך
האָב געהאַט אַ שם פאַר אַ ביזן הונט, אַזוי אַז מע האָט זיך אָנ-
געהויבן צו היטן אין דער גאַס דורכצוגיין, וואו מיין באַלעבאַס
הויז איז געווען. זיי דאָס איז מיין באַלעבאַס געפעלן זיי נין.

ווייס איך ניט, נאָר מיך האָט מען ניט זאַטשעפעט און מע האָט
מיר אלע טאָג מיין עסן געגעבן. אַמאָל — הערט איין אוב-
גליק! — אַמאָל האָט געדאַרפט צו מיין באַלעבאַס קופען אַ ברודער,
וואָס האָט געוואוינט אין איין אַנדערער שטאַט און האָט זיך מיט
מיין באַלעבאַס שוין לאַנג ניט געווען. זיי איז ער אַ קבצן געווען,
זיי איז ער אין וועג אין אַזעלכע אַלטע מיאוסע קליידער געגאַנגען
גען, קורץ, איך האָב געמיינט, אַז ער איז איין אַרעמאַן, וואָס
גייט אין די הייזער, דערצו איז ער נאָך געקומען ביינאַכט —
אַז איך טו ניט אַ שפרונג אויף אים און רייס אים אויס אַ שטיק
פלייש! דער פרעמדער ברודער איז אַנידערגעפאַלן און האָט אָנ-
געהויבן צו חלשן. איך כאַפּ מיך צום פנים און הייב אָן צו רייסן.
די הויזלייט האָבן דאָס דערוען, איז מען צו מיר צוגעפאַלן מיט
שטעקנס און מע האָט מיך קוים פון אים אָפגעריסן. אַט דאָ האָט
ערשט דער באַלעבאַס דערוען, אַז דאָס איז טאַקע זיין ברודער,
האָט אים גאָר אַ דונער דערשלאָגן. וויפל מע האָט אין מיר אַריינגע-
געלייגט, איז גאַרניט איבערצוציילן, נאָר כאַטש מע האָט מיר שוין
אַ פוס אויך איבערגעבראַכן און דעם קאַפּ צעשלאָגן, האָב איך
מיך נאָך אַלץ געהאַלטן. איך האָב מיר געטראַכט: סוף כל סוף
וועט מען מיך דאָך אַמאָל אויפהערן צו שלאָגן — אַ שטיקל
ברויט טאָר מען ניט אַוועקוואַרפן. אַז איך האָב אָבער דערהערט,
אַז דער באַלעבאַס זאָגט: "גייט ברענגט מיר אַהער דעם היצל,
ער זאל אים דערהרגענען!" האָב איך אויפגעהויבן מיינע דריי
גאַנצע פיס, דעם פערטן האָב איך נאָכגעשלעפט, און בין אַוועק
וואהין די אויגן האָבן מיך געטראַגן. נאָך לאַנגעס לויפן און
וואַיען מיט אַ יעמערלעך קול האָב איך מיך קוים פאַרשלעפט
ערגעץ אויף אַ מיסט. דאָרט בין איך געלעגן עטלעכע טאָג צו
עסן, אָן טרינקען, אַזוי אַז איך בין שוין טאַקע שיר פאַר הונגער
געשטאַרבן. —

פלוצים האָב איך דערהערט ערגעץ ניט ווייט חסידים זינגען
גען זייער געוואנג איז מיר גוט באַקאַנט געווען, איך בין דאָך
אַליין אַמאָל אַ חסיד געווען, און בעל-טאַקסעווייז האָב איך אויך
מיס זיי אין קאָן געטאַנצט, און זיי פלעגן אָפּט ביי מיר זינגען.

אזוי ווי עס איז געווען צווישן טאג און נאכט, האָב איך פאַר-
 שטאַנען, אז דאָ ניט ווייט מוז זיין עפעס אַ רבי מיט אַ שלוש-
 סעודות. פינסטער איז שוין געווען, האָב איך מיך אַהין אַרײַנגע-
 כאַפט. די חסידים האָבן געוונגען נאָך מיין אַלטן ״דרור-יקרא״,
 איך האָב אים שוין אָבער קוים דערקענט, אזוי האָבן זיי אים
 קאַליע געמאַכט. דער רבי האָט זיך געדאָקעט, שוין איך ניט אזוי
 ווי מיין רבי פלעגט זיך דבֿקען, אַז איך האָב ביי אים דעם ״דרור-
 יקרא״ געוונגען. בקיצור, קיינער האָט מיך ניט באַמערקט, איך
 האָב מיך געלייגט אונטערן טיש ניט ווייט פונם רבינס פּיס. ער
 איז מיר גוט באַקאַנט געווען, בעל-טאַקסעווייז האָב איך אים גע-
 גוג געלט געגעבן, ער האָט מיר אַ נאַמען צוגעזעצט. איידער איך
 בין בעל-טאַקסעווייז געשטאַרבן. נאָר ער זאָל מיך אַפילו געווען
 זען ליגן אונטערן טיש, וואָלט ער מיך אויך ניט דערקענט, וואָ-
 רעם, אַז זיך פלעג צו אים פאַרן, כאַטש איך האָב דענעמאַל
 אויך געהאַט אַ האַרץ פון אַ הונט, דער רבי האָט דאָך אָבער מיין
 האַרץ ניט געזען, ער האָט נאָר געקוקט אויף מיין פנים און אויף
 די הענט. קורץ, איך בין געלעגן טאַקע ווי אַ הונט אונטערן
 טיש, האָב געשמעקט און געניכעט, טאַמער ליגט ערביצן אַ שטיקל
 פלייש, אָדער כאַטש אַ בייז, פלוצים האָב איך אָנגעשמעקט אויפן
 רבינס טעלער אַ ריח פון פלייש, דאָס איז איבערגעבליבן פון די
 שיכיים, וואָס די חסידים האָבן צעכאַפט. איך האָב דאָס פאַרשטאַ-
 נען און האָב עס געהאַלטן פאַר אַ נס, אַז חסידים זאָלן נאָך עפעס אי-
 בערלאָזן. דער סוף האָט באַוווּן, אַז איך האָב מיך נעבעך מיאום
 טועה געווען — חסידים לאָזן קיין פלייש ניט איבער. בקיצור,
 דער ריח איז מיר זייער פאַרגאַנגען, ווייל איך האָב שוין עטלע-
 כע טעג אין מויל ניט געהאַט, איך האָב מיך מער ניט געקענט
 האַלפן און בין אַרויפגעשפרונגען אויפן טיש און האָב אַ כאַפּ געטון
 פונם טעלער אַ טרוקענעם ביינן נאָר פאַר אַ הונגעריקן הונט איז
 אַ ביינן אויך אַ מציאה. איך האָב דעם ביינן געכאַפט און בין גע-
 שווינד אַראָפּ טונם טיש. לאָזן אָבער חסידים אַ הונט אַ ביינן אָפּ.
 לעקן? אים אויגנבליק זענען אַלע איבער מיר געפאַלן מיט
 בענקלעך, מיט שטעקנס, וואָס מע האָט נאָר געקענט דערטאַפן.

סטייטש! דאָס הייליק ביינדל פונם רבינס שיריים זאָל מען לאָזן אַ
 הונט לעקן? זיי האָבן עס דווקא געוואָלט פון מיר אָפּשלאָגן, פונם מויל
 אַרויסרייסן. אַ טייל האָב איך אַפילו געהערט שרייען: לאָזט אים!
 לאָזט אים! עס איז אַוודאי אַ גלגול! אַנדערע האָבן אָבער געזאָגט:
 ניין, דער הונט זאָל זיין אַ גלגול, וואָלט ער ניט געשפרונגען אויפן
 רבינס טיש, ביים רבינן ביי די פּיס וואָלט ער געלעגן. די בלינדע
 מענטשן האָבן ניט געזען, ווי איך בין פריער ביים רבינס פּיס
 געלעגן, ביו דאָס ביינדל האָט מיר פאַרשמעקט. בקיצור, איך
 האָב מיר דאָס ביינדל ניט געלאָזט פונם מויל אַרויסרייסן.
 ווי מע האָט מיך אָבער געדולט פון אַלע זייטן, האָב איך מיך
 מיט געווען, איך וועל דאָס ביינדל אַראָפּשלינגען, וועל איך
 זייער פטור ווערן, זיי וועלן זען דאָס ביינדל איז שוין ניטאָ.
 וועלן זיי מיך אויפהערן צו שלאָגן. ווי איך האָב עס נאָר גע-
 וואָלט אַראָפּשלינגען, האָט זיך עס מיר אין האַלז קאַפּויר גע-
 שטעלט, און איך בין דערוואָרגן געוואָרן. איך האָב מיך אויסגע-
 צויגן אויף דער ערד, אויסגעגלאָצט די אויגן, אַרויסגעטעלשעפעט
 די צונג, אויסגעטשערעט די ציין, ווי איינער רעדט: רבי, העלפטו! —
 וואָס העלפט אָבער די צונג אַרויסשטעקן, אַז אויף קיין פּדיון איז
 נישטאָ! דער רבי האָט זיך אויף מיר נאָרניט אומגעקוקט. קורץ,
 איך בין ווידער געפּגרט. עס האָט מיר אויף אַזאָ לעבן אַפילו
 ניט געהאַט וואָס באַנג צו טון. אַוודאי האָב איך מער צרות גע-
 האָט, אַז איך בין אַ בעל-טאַקסע געשטאַרבן. — נאָר דער טויט
 פונם הייליקן ביינדל איז מיר פונדעסטוועגן צוגיץ געקומען: ווייל
 איך בין פון אַ הייליקער זאָך געפּגרט, איז מיין נשמה ווידער אין
 אַ מענטשלעכן גוף אַריין; נאָר אזוי ווי איך בין פריער געווען אַ
 הונט און האָב אויף איטלעכן געבילט, איטלעכן אָנגעפאַלן, גע-
 ביטן, געריסן, האָט מען געפּסקעט, איך זאָל אין דעם גלגול
 ווערן אַ קריטיקער....

א קריטיקער

— א קריטיקער? — זאג איך צו דער נשמה — וואָס איז דאָס אַוויגס, איך הער עס דאָס ערשטע מאָל. —

— א קריטיקער — זאָגט דער גלגול צו מיר — איז אַ מין שרייבער. נאָר אין אמת אַרײַן מוזטו וויסן, אַז עס זענען דאָ אמתע גוטע געדעכטע קריטיקער, צווי ווי עס זענען דאָ גוטע אמתע צדיקים און חסידים, ערלעכע חזנים, אפילו בעל-טאַקסע איז אויך אפשר דאָ ערלעכע, נאָר זיי זענען נישט קיין גלגולים. אַ גלגול-חסיד, אַ גלגול-חזן, אַ גלגול-בעל-טאַקסע און אַ גלגול-קריטיקער זענען דאָס, פון וואָס זיי זענען מגולגל געוואָרן: אינם גלגול-חזן שטעקט נאָך אַ שטיק פערד, אינם גלגול-קריטיקער — אַ שטיק הונט, ער פאַלט אָן, ער בילט, ער בייסט, און טראָגט טאַקע אויך פון איטלעכן אַוועק קלעפּ, מע שלאָגט אים מיט פענעס, אַ מאָל טאַקע מיט הענט אויך.

— מײן ליבער גלגול — האָב איך געזאָגט צו דער נשמה — דו מוזט מיר די זאַכן גוט צו פאַרשטיין געבן, ווען דו ווילסט, איך זאָל עס אויפשרייבן, וואָס הייסט עס אַ קריטיקער? וואָס טוט ער? מיט וואָס באַשעפטיקט ער זיך? פאַרוואָס פאַלט ער אָן און בייסט?

— אָט דאָס איז פאַק — ענטפערט מיר די נשמה — דאָר-בער איז ער אַ קריטיקער, ווייל ער טוט נאָרנישט, ווייל ער האָט זיך נאָרנישט מיט וואָס צו באַשעפטיקן. פאַרוואָס ער פאַלט אָן? פאַרוואָס ער בייסט? ווייס ער אַליין נישט, פון אייביק אָן האָבן מענטשן געקלערט מיט זייער שכל, מיטן פאַרשטאַנד אין אַלערליי קכמות און ניצלעכע זאַכן, וואָס די וועלט דאַרף נייטיק האָבן, קליגער און פיינער צו הערן, וואָס די קלוגע און געלערנטע האָבן אַפגע-קלערט, האָבן זיי עס אויפגעשריבן, פדי אַז איטלעכער זאָל קענען וויסן

דאָס וואָס זיי, און זאָל זיך קענען באַנוצן מיט זייער חכמה, מיט זייער אַפּקלערונג און געניטשאַפט. אָט דאָס וואָס די געלערנטע האָבן אויפגעשריבן דער וועלט אַ טובה צו טון, רופט מען ספרים, ביי-כער, איינער אַ גרויסער חכם האָט אויסגעטראַכט אַ ספאַטאַג, ווי די ספרים מיט ווייניק מי אויף דער גאַנצער וועלט צו פאַרברייטן, מע זאָל פאַרשפאַרן אַלע מאָל איבערצושרייבן. דער ספאַטאַג איז די בוכדרוקעריי. צייט מע האָט אָנגעהויבן צו דרוקן ספרים, איז דער וועלט אַ גרויסע טובה אַרויסגעקומען, ווייל איטלעכער קען פאַר ווייניק געלט צו זיי קומען, קען לערנען און זיך אַלדעס גוטס אויסלערנען, נאָר עס איז דאָך נישטאַ אויף דער וועלט קיין גוטע זאַך, וואָס זאָל נישט זיין אין איר עפעס אַ שטיקל חקרן, צווי ווי עס איז ווידער נישטאַ קיין שלעכטע זאַך, וואָס זאָל נישט זיין פון איין זייט אין איר עפעס אַ שטיקל מעלה, אַזוי האָט די דרוקעריי פון איין זייט אַ שטיקל חסרון געהאַט. פריער, אַז די ספרים זענען געווען געשריבן, פאַרשטייט זיך ממילא, אַז די וועלט האָט זיך נאָר געכאַפט איבערצושרייבן אַזעלכע ספרים, וואָס זענען פאַר איר זייער נייטיק און ניצלעך: אַ משוגענער וועט זיך זעצן ברעכן די ביינער און אַ סך צייט פאַרברענגען איבערצושרייבן וואָס איינער האָט אָנגעשריבן נאַרישקייט, וואָס טויג אים אויף כפרות! דעריבער זענען אויף דער וועלט אַרומגעגאַנגען נאָר גוטע ניצ-לעכע ספרים, וואָס איטלעכער האָט זיי נייטיק געדאַרפט. אַז עס איז אָבער געוואָרן די בוכדרוקעריי, און דאָס דרוקן איז קיין גרויסע מי, און ווי מיט פישוף קענען באַשאַפן ווערן צען טויזנט ספרים פון איין געשריבן ספר, זענען מיט די גוטע און ניצלעכע ספרים אויף דער וועלט פאַרברייטערט געוואָרן אויך אַ סך אומניצ-לעכע, אַ טייל גאָר נאַרישע און שעדלעכע ספרים, וואָס דער וואָס האָט זיי געכאַכט, מאַכט זיך דערויס אַ משא-ומתן, לאָזט זיי אַפּדרוקן און פאַרקויפט זיי וואָלוול; דער פראַסטער עולם פאַרשטייט נישט קיין חילוק צווישן גוטס און שלעכטס, צווישן ניצלעך און שעדלעך, קויפט מען די ספרים און מע לייענט זיי און מע ווערט דורך זיי פאַרפירט אין פאַלשע וועגן, אין שלעכטע כיוות, אין אָבערגלויבן, דאָס הייסט אין אַלע נאַרישקייט צו גלויבן.

Heart of printing

וואָס ניט געשטיגן און ניט געשלוין. וואָס-זשע טוט גאָטז גאָט
איז דאָך ניט ניהא. אז די וועלט זאל פאָרדאָרפן ווערן, ס'רע
גאָט אזוי די וועלט, אז עס געפינען זיך תמיד אין איטלעכן דור
גוטע. קלוגע און ערלעכע געלערטע. וואָס גיבן זיך מי צו שרייבן
און דער וועלט צו ווייזן. וועלכע ספרים עס זענען טאָקע באמת:
ניצלעכע און עס איז כדאי. די וועלט זאל זיי לערנען, די מענטשן
וועלן זיך פון זיי עפעס רעכטס און ניצלעכס אויסלערנען, און
וועלכע ספרים עס זענען נאָר פוסטע געפלויערע. און עס איז
איין עברה אויף זיי די טייערע צייט צו פאָרברענגען. בפרט
אזעלכע. וואָס זענען נאָר שעדלעך, וואָס פירן אַראָפּ דעם מענטשן
פונם רעכטן וועג און מאַכן אים אומגליקלעך. ווייל ער באַקומט
דורך די שלעכטע, נאָרישע. פאָרדאָרבענע ספרים אַ פאָרקערטן
קאָפּ און עס הייבט זיך אים אָן צו דאָכטן אויף גוט. אז עס
איז שלעכט, און אויף שלעכט גוט, אויף אמת, אז עס איז ליגן,
און אויף ליגן אמת אַז די גוטע, קלוגע און ערלעכע מענטשן,
וואָס געבן זיך מי דער וועלט די אויגן צו עפענען, זיי זאלן וויסן
אַ חילוק צווישן גוטע און ניצלעכע ספרים און צווישן שלעכטע
און שעדלעכע אָדער נאָרישע. הייסן קריטיקער. עס פאַרשטייט
זיך, אז זיי רעדן ניט פון דעם הוילן פאַס, זיי געבן צו פאַרשטיין
מיט ראיות און באַווייזן געוויס, אז זייערע רייד זענען אמת. —
דאָס זענען די אמתע קריטיקער, ניט קיין גלגולים. וואָס טוט
אָבער אַ גלגול-קריטיקער? פונקט פאַרקערט: ער כאַטש זיך נאָר
אָן אין די גוטע ניצלעכע ספרים, און גיט קלאַמערשט צו פאַר-
שטיין מיט פאַלשקייט, אז זיי טויגן ניט, און שפּעט גאָר אַפּט פון
זיי אָפּ, באַליידיקט גרויסע חשובע מענטשן, וואָס האָבן זיך דורך
זייערע ספרים ניט אומזיסט אַ גרויסן נאָמען געמאַכט. למשל,
אזאַ גלגול-קריטיקער וועט אייך דרינגען, אז דער און דער גרוי-
סער מאַן, וואָס איטלעכער האַלט אים פאַר אַ גרויסן חכם און
זיינע ספרים פאַר זייער ניצלעך, אז ער פלויערעט נאָר לויטער
נאָרישקייט און זיינע ספרים זענען ווערט, מע זאל זיי אַרויס-
וואַרפן.

false
fiction

— סטייטש, זאָג איך צו דער נשמה איך פאַרשטיי ניט:

ווערליג דו זאָגסט, מוז דאָך אַ קריטיקער קענען לערנען, אז ער
זאָגט מבינות אויף ספרים, מילא ווי קומט עס, אז אַ ייד, וואָס
קען לערנען, זאל אזוי זאָגן?
— עס פאַרשטייט זיך, ענטפערט מיר די נשמה, אז איין
אמתער קריטיקער מוז קענען לערנען, אָבער ניט אַ גלגול-קריי-
כיקער, אזוינער קען דווקא גאַרניט, אָט נאָר ווי אַ מויו איבער
אַ גימבל, ער כאַפּט קלאַמערשט עפעס דאָ אַ ביסל, דאָרט אַ
ביסל, אַבי ער זאל זיך קענען אַריינמישן און אומעטום אַ דעה
זאָגן, אָבער אין אמת אַריין קען ער מכות, ער קען נאָר בילן,
אַנכאַפּן, רייסן, ווייטער גיט. —
פאַרשטייטו שוין, מיין ליבער ייד, וואָס אַ גלגול-קרייטי-
קער איז? אַזאַ בחור בין איך געוועזן. ווי געפעלט דיר? אַ גוט
שניקל סחורה? וואָס מיינסטו? איך האָב אפּשר ניט געלערנט
קלאַ מיט די לייט, וואָס מאַכן ספרים? איך האָב זיי געהאַלטן
אין דער מורא — עס הייסט, מיך האָט זיך אזוי געדאַכט, ביז
אייער האָט מיר מיט אַ דרוק דערלאַנגט אין קאָפּ אַריין, האָב
איך ערשט אָנגעהויבן צו שרייען אויף דעם קול, וואָס איך האָב
געשריגן אינם פרייערין גלגול ביי מיין באַלעבאַס, אז מע האָט
מיר דעם קאָפּ צעשלאָגן און אַ פוס איבערגעבראַכן דערפאַר.
וואָס איך האָב זיין ברודער געביסן.
וואָלט איך ניט געוועזן פריער אַזאַ לעבן געשירט, זאָג
איך דיר דעם אמת, מיין ליבער ר' קרוב, אז איך וואָלט פון
קריטיקער-לעבן ניט קיין גרויס נחת געהאַט. אין דער אמת טאַ-
קע, איז דאָס עפעס אַ געשמאַקער ביסן אַ ספר קריטיקער, וואָס
כע ווייסט אָפּט ניט, וואָס עס שטייט דרינען? ווייזן עמעצן,
אז ער האָט שלעכט געשריבן, אז מע ווייסט ניט פאַרוואָס און
פאַרווען, און אַליין קען מען ניט אזוי און ניט אפילו ערגער
שרייבן? — נאָר פאַר אַזאַ הונט ווי איך בין געוועזן איז אָנגע-
לייגט, וואָס ער איז, אַבי ער איז קלאַמערשט עפעס געוואָרן.
תיכף ווי איך בין געוואָרן אַ קריטיקער, האָב איך אָנגע-
הויבן צו קלערן, צו וואָס פאַר אַ קלאַסע מחברים זאל איך מיך
נעמען: זאל איך זאָסשעפען לומדים? דאַרף מען דאָך קענען

לערנען, מע מוז זיין געניט אין ש"ס און פוסקים, שאלות-ותשובות
און נאך א סך ספרים. ניין, דער משא-ומתן איז ניט פאר מיר.
זאל איך מיך נעמען צו חסידים? דאָס איז אפילו שוין א סך א
גרינגערער עסק, מען דאַרף נאָר כאַפּן דעם סטרי פון אַ פּאַר
גוט-יידישע ספרים און וויסן צו פלוידערן: בחינת דאָס, בחינת
יענץ, רחניות, גשמיות, פנימיות, חיצונית, קען מען שוין דרייען
מיט דער צונג נאָר די קשיא איז, ערשטנס, ווי קריטיזירט מען
אַ פּוסטע זאָך, וואָס דער אַליין, וואָס שרייבט אַזא ספר, איז אמר
בער ניט אויסן נאָר אויף צו פלוידערן און ווייסט אַליין ניט
וואָס ער וויל? צווייטנס, וועלן מיך דען חסידים הערן? ווער
וועט מיין קריטיק אין די הענט אַריין נעמען? — גיין, מע מוז
זיך נעמען נאָר צו די אויפגעקלערטע, פון זיי קומט טאַקע נאָר
די שמחה אַרויס, וואָרעם די אמתע קריטיקער זענען דאָך אלע
נאָר אויפגעקלערטע לייט. אַי-וואָס? די אמתע קריטיקער זענען
גוטע ערלעכע מענטשן, חכמים, געלערטע, און גייען נאָר מיטן
אמת, און איך ביים און רייס? דערויף בין איך דאָך אַ גלגול
פון אַ הונט!

געוואוסט האָב איך, אַז עס וועלן זיך פונדעסטוועגן געפֿי-
גען, אפילו צווישן אויפגעקלערטע, קליינע מענטשלעך, פּלאַטשיקע
קעפלעך, וואָס וועלן זיך אין מיר אַנכאַפּן און וועלן מיינען, איך
בין טאַקע אַן אמתער קריטיקער, וואָרעם צווישן וועלכער קלאַ-
סע מענטשן געפינען זיך ניט נאַראַנים מיט קליינע מוחות?
דערווייל וועל איך שוין האָפּן אַ צד און וועל שוין הייסן אַ קרי-
טיקער. דאָס ערשטע האָב איך אָנגעהויבן שרייבן אין די גאַנצען.
תחילת האָט זיך קיינער אויף מיר אַרומגעקוקט, אינמיטן האָב
איך עמעצן געטון אַ קראַך, אַ קליינעם ביס, שעטער אַ ביסל האָב
איך אָנגעהויבן בילן אויף אַ העכער קול און האָב שוין אַ גרעי-
סערן ביס געטון, ביי דער עולם האָט אָנגעהויבן צו דעפילן
מיינע ציין און מע האָט זיך אָנגעהויבן אַרומקוקן, אַז עס האָט
זיך אַריינגעכאַפּט אַ הונט צווישן דער חברה. — רעכט דערקענט
האַט מען מיך, אַז איך האָב ערשט אָפּגעדרוקט אַ ספרל, דאָס
האַב איך מיין גאַנצע גאַל אויסגעאַסן, דאָרט האָב איך אָפּגעוירלט

די באַרימטע מחברים, אויך האָב איך מיך אויסגעלאַכט פון יידי-
שע הייליקע ספרים.

היינט פאַרשטייט, ברודער, ווי ווייט איך בין געגאַנגען?
איך האָב ווייט דערלאַנגט! —

ביי די ווערטער האָב איך מיך אַ כאַפּ געטון און האָב מיט
אַ געשריי צו דער נשמה געוואָנט (איך האָב מיך אפילו אויפגע-
הערט צו שרעקן, וואָס זי איז אַ גלגול): אַזוי, זאָג איך, אַט יענץ
ספרל איז דיין אַרבעט? איך האָב עס אַליין פאַרברענט! דאָס איז
דיין מלאכה? — איך זאָג דיר דעם אמת, דערויף האָסטו גאַרניט
געדאַרפט מגולגל ווערן, דאָס האָסטו נאָך געמעגט שרייבן הונטווייז.
— שכל! רופט זיך אָן די נשמה, איך האָב דאָך אַבער
געמוזט מגולגל ווערן: וואָס דען? האָב איך געוואָלט בלייבן שוין
טאַקע אַ הונט אויף אייביק?

— מילא, אַז דו ביסט ווידער אויס הונט געוואָרן, זאָג איך,
האַסטו דאָך געדאַרפט אויפהערן צו בילן?

— וואו-ושע האָסטו געזען, מיין ליבער ייד, זאָגט די נשמה,
אַז פון אַ הונט זאל מיט אַמאָל ווערן אַ דימענט? עס מוז דאָך
זאָלן גיין במדרגה. דאָס איז די מעשה, וואָס איר מענטשן גייט
אַרום מיט בלינדע אויגן, עס דאַכט זיך אַיך איר יעט, צום סוף
זייט איר בלינד. מיינסטו דען, אַז נאָר איך בין אַזעלכער אויף
דער וועלט? הער זיך נאָר צו, וויפל מענטשן עס בילן, קוק זיך
נאָר צו, וויפל מענטשן עס רייסן און בייסן, וועסטו שוין זיי
אינס קול דערקענען, ווער זיי זענען און איך וועל ביי דיר קיין
חידוש ניט זיין און וועסט מיך אויפהערן קשיוח צו פרעגן. אַדרבה,
איך פרעג דיר, וואָס האָב איך געוואָלט טון, אַז איך בין געוועזן
אַ קריטיקער? וואָס-דען האָב איך געוואָלט שרייבן? איך האָב דאָך
געמוזט זוכן חסרונות און אַדעה זאָגן די בעלי-מחברים.

— סטייטש, זאָג איך, זאָלסטו געוואָלט גיין מיטן אמת!
זאָלסטו געוואָלט לויבן דאָס ספר, וואָס פאַרדינט לויב, און יענץ
ספר, וואָס פאַרדינט ניט קיין לויב, האָסטו געדאַרפט דער וועלט
באַקאַנט מאַכן די פעלער דערפון, אי דאָס איך אָן זידלעריי!

— אוי! — זאָגט דער גלגול צו מיר — עס איז דיר גרינג צו זאָגן,

אז דו ביסט קיינמאל קיין גלגול ניט געווען | אורדאי ביסטו גערעכט, אורדאי בין איך שוין היינט אויך ביי דעם שכל, נאָר דענמאל אין יענעם גלגול, האָב איך אורדאי אַסך געפעלט, דריבער האָב איך געמוט ווידער מגולגל ווערן, אזוי ווי דו וועסט ווייטער הערן, אז דו וועסט מיר נאָר ניט איבערשלאָגן און וועסט מיך לאָזן פסדר אויסדערציילן.

איך האָב דער נשמה צוגעזאָגט, איך זאָל שווייגן און זי האָט ווייטער דערציילט:

— אז איך האָב אָפגעדרוקט מיין ספרל, וואָס דאָרטן האָב איך געשריבן די גוטע זאכן, אזוי ווי איך האָב דיר פריער דערציילט, איז געוואָרן אַ געפילדער צווישן די אויפגעקלערטע — לומדים און חסידים האָבן פון מיר נאָרניט געוואוסט, און ווען עמעצער פון זיי האָט מיך אָפילו געקענט, האָט ער דאָך מיך געהאלטן ערגער פון אַ הונט, בין איך און מיין ספרל אים גאָר-ניט אָנגעגאַנגען. נאָר די אויפגעקלערטע און אמתע געלערטע האָבן עס געהאלטן פאַר אַ שאַנדע, וואָס איך צייל מיך צו זייערע לייט, האָט מען מיר אָנגעהויבן ביסלעכחייז דערלאָנגען אין די גאַזעטן, איינער מער, איינער ווייניקער, נאָר איך האָב געלייזט פון אַלע זייטן. וואָלט איך געווען אַ וויילע זיצן ספּאַקאַינע און וואָלט געווען איבערגעוואַרט אַ ביזע שעה, וואָלט עס מיר גאָר-ניט געשאַדט; ווייל די לייט זענען בטבע ניט קיין שלעכטע. איך האָב מיך אָבער ניט באַנגיגט, וואָס איך האָב אינם ספרל געשריבן און האָב נאָך ווידער געשריבן חוץ דעם עפעס אַ שטיקל, וואָס האָט נאָך מער פאַרדראָסן, ווייל איך האָב דאָרט געטון דעם אַ צופ, דעם אַריס, דעם אַ ביס. אָט דאָ האָב איך אויפגערייט שאַרפּע פּעדערן, מענטשן, וואָס קענען שרייבן, און מע האָט מיך אָנגעהויבן קלאַפּן פון אַלע זייטן מיט די פּעדערן אין די גאַזעטן. איך האָב אָפילו קלאַמערשט געסטראַשעט, אז איך וועל ניט שווייגן דעם, וואָס וועט מיך זאָטשעפען, נאָר ווער האָט מיך געהערט? באַמת בין איך דאָך געווען דער שולדיקער, ווייל איך האָב דאָך איטלעכן זאָטשעפעט. דאָס האָב איך ביי מיר געוואוסט, און האָב טאַקע ניט געמאַכט קיין געשעפטן. דערווייל זענען געגאַנגען קלעפּ פון אַלע זייטן, אז אָפילו איך האָב שוין ניט געהאַט קיין כוח

אויסצוטראַגן, קורץ, איך בין פאַר גרויסע צרות קראַנק געוואָרן, איך האָב מיך געמוטשעט אַ קורצע צייט און בין געשטאַרבן. „געשטאַרבן באַגראָבן!“ זאָגט דער עולם. מיך האָט מען מריער באַגראָבן, דערנאָך בין איך געשטאַרבן, דאָריבער מוז איך זאָגן פאַרקערט: „באַגראָבן געשטאַרבן!“ —

„באבוד רשעים רנה!“, אז אַזאָ בחור ווי איך שטאַרבט, ווערט אַ געפילדער צווישן דער חברה: עס רירן זיך די פּעדערן, דער שרייבט איין עפינראַם, עס הייסט אַ שטעכווערטל, דער באַקלאַגט מיך קלאַמערשט און מאַכט פון מיר אַ הינדיק. עס האָבן זיך גע-יאָועט אין די צייטונגען גראַבשריפטן, דאָס הייסט נוסחאות, ווי אויף מיין מצבה אויפצושרייבן, אז ווער עס האָט זיי געלייענט, האָט געמוט לאַכן. איך וואָלט זיי דיר אָפילו געקענט אויסווייניק אַלע זאָגן, איך געדענק זיי באַנץ גוט, דער מלאך-דומה האָט מיר זיי אויף צו-להכעיס אין קבר פאַרגעלייענט; נאָר דאָס רוב וויצן און ווערטלעך זענען געווען אויף מיין נאָמען און אויפן נאָמען פון מיין ספרל, און אזוי ווי איך דערצייל דיר די גאַנצע מעשה, כדי דו זאָלסט אַלצדינג אויפשרייבן און לאָזן דרוקן, ווייס איך אָבער וואויל, אז דאָס איז שוין אַ מעשה פון פאַר הונדערט יאָר — נאָ, ווער ווייסט אַצינד פון מיין נאָמען צו זאָגן? מע האָט שוין אָן מיר לאַנג טאַרנעטן, ווער שמועסט מיין, מישטיינס געזאָגט, ספרל, האָט מען נאָך ביי מיין לעבן פאַרגעסן, ווער האָט עס דען אָנגעקוקט? — נאָר איין נוסח האָט איינער אויף מיין מצבה געשריבן, און אים העל אים דיר נאָכזאָגן, ווייל איך האָב מיך אַליין זייער פאַר-וואונדערט איבער אים, ווי דער מלאך-דומה האָט מיר אים גע-וויזן. דאָס איז געווען עפעס אזוי ווי אַ נבואה: שטעל דיר פאַר איינער האָט געשריבן אַ נוסח אויף מיין מצבה: „אַט דאָ ליגט דער הונט באַגראָבן.“ איך בין אַזש דערציטערט געוואָרן ווי איך האָב דאָס דערזען, און האָב מיך דערמאַנט, אז די חכמי התלמוד, האָט איך האָב פון זיי ניט געהאַלטן, האָבן געזאָגט: „חכם אָדיף מביאי“, אַ קלוגער ווייסט מער פון אַ נביא, וואָלט מען ניט גע-מינט, אז דער וואָס האָט געשריבן דעם נוסח, האָט געוואוסט, אז איך בין געווען אַ גלגול פון אַ הונט?!

דאָס ערגסטע, וואָס דער מלאך-דומה האָט מיר געקענט טון, איז געווען, וואָס ער האָט מיך אַ צייט לאַנג געלאָזט אָן אַ גלגול און איז צו מיר אַלע טאָג געקומען מיטן ראַפּאַרט, מיר דערציילן און ווייזן די גאַנצע, וואָס מע שרייבט פון מיר, ווי מען שפּעט מיך אָפּ, ווי מע לאַכט מיך אויס, ווי מע דאַנקט באַט, וואָס מען איז פון אַזאַ צרה פּטור געוואָרן. איך בין שיר צעזעצט געוואָרן, איך האָב מיר שיר אַ מעשה אָנגעטון פאַר צרות, וואָס איך ליג אין דער ערד און קען ניט ענטפּערן. אַמאָל האָט זיך דער מלאך-דומה צו מיר אָנגערופן, ווי ער האָט געזען, אַז איך קען שוין מער ניט אויסהאַלטן: „זעסטו, דראַב, ווי עס פאַרדריסט דיך, וואָס מע שרייבט אויף דיר, אַז דו ליגסט שוין אין דער ערד, און קענסט קיינעם ניט ענטפּערן? דערמאַן דיך באַר, אַז דיך פאַר-דריסט עס, וואָס דו ביסט אַ באַרנישט, און איטלעכער איז אַקעגן דיר גערעכט, ווי אַזוי דאַרף עס שוין פאַרדריסן יענע אמתע גרוי-סע לייט, וואָס דו האָסט פון זיי נאָך זייער טויט חוּק געמאַכט און אויסגעלאַכט? אַט האָסטו דיין פּסק! וועסטו שוין מער פון די אויפּשריפטן קיין צרות ניט האָבן, מע האָט שוין אָן דיר פאַר-געסן, און איצט וועסטו שוין מגולגל ווערן, ווייסטו אין וואָס ז טרעף! — איך בין געבליבן שטיין ווי אַ דולער. „אוי, שריי איך, איך האָב הרטה אויף מיין פירעכץ! אוי, איך האָב שלעכט געטון איך בין געוועזן איין אייזל!“ —

„געטראָפּן! זאָגט דער מלאך-דומה, אין איין אייזל ווערסטו אַצינד מגולגל, דערפאַר, וואָס דו ביסט נאָך מעגטשווייזן איין אייזל גע-ווען, האָסט ניט געוואוסט פון דיין געזונט, וואָס דו האָסט גע-פלוידערט, און צום סוף האָסטו נאָך אַנדערע געקריטיזירט און באַשולדיקט. יא, איין אייזל מוזטו זיין אַזוי ווי דו ביסט געווען פריער אַ משא אויף איטלעכן, קיינער האָט ניט געקענט פון דיין צוּתקייט אויסשטיין, זאָלסטו אַצינד גיין איינגעבוין אונטער שווערע משא. אַזוי ווי דו האָסט איטלעכן געגעבן צו עסן דייע שטעכנדיקע רייד, דייע ווערטער, וואָס זיינען געוועזן אַזוי ווי קראַפּיווע, זאָלסטו אַצינד מער ניט עסן נאָר שטעכנדיקע דערנער-קראַפּיווע און בוריאַן. אַזוי ווי דו האָסט גיט גערוט, האָסט נאָר

תמיד קלעפּ אויסגעטיילט, באַלד דעם, באַלד יענעם דערלאַנגט, זאָלסטו אַצינד געשלאַגן ווערן פון אינדערפרי ביז אויפּדער-נאַכט, און דערצו וועסטו נאָך זיין דער גרעסטער נאַר צווישן אַלע חיות און אַלע וועלן אויס דיר לאַכן. — דער מלאך-דומה האָט אָפּגערעדט, איז אַוועקגעגאַנגען און איך בין תיכף געוואָרן איין אייזל.

איך מוז דיר זאגן, מיין ליבער ייד, אז אין דעם גלגל האָב איך כמעט נאָר דאָס פנים פאַרענדערט, חוץ דעם בין איך גע- בליבן דער אייגענער אייגענע פאַרענדערטער נאַר. וואָס איך בין געווען קריטיקערווייז, און עס האָט זיך מיר געדאַכט, אז עס איז גאָר ניטאָ איבער מיר. איך האָב מיך געהאַלטן פאַרן גרעסטן מיוחס צווישן די חיות, באשר אברהם אבינו האָט געריטן אויף איין אייזל בשעת ער האָט יצחקן געפירט צו דער עקדה. איך פלעג מיך טאַקע באַרימען, אז יענער באַרימטער אייזל איז געווען מיין אייגענער זיידע, און יענע באַרימטע אייזלע, וואָס האָט מיט בלעמען גערעדט לשון-קודש און האָט געזען אַ מלאַך, איז מיין באַבע געווען, און טאַקע דער אייזל דער גרויסער צדיק, איך מיין ר' פּנקס בן יאירס אייזל, וואָס האָט ניט געגעטן קיין היי און קיין שטרוי אָן תרומה און מעשר, איז איך פון מיין משפּחה געווען קורץ, קיינער קען זיך צו מיין יחוס ניט גלייכן. — דו קענסט זיך פאַרשטעלן, ווי אזוי די חיות האָבן זיך פון מיר אויסגעלאַכט וואו עס איז זיך צונויפגעקומען ערגעץ אַ חברה. האָט מען נאָר געהאַט מיט מיר צו טון, וואו צוויי בין איך געווען דער דריי-טער! מע האָט געשפּעט פון מייער לאַנגע אויערן, פון מיין קול. מיין גרעסט אומגליק איז געווען, וואָס עס האָט זיך מיר גענלוסט נאָך צום שלימזל מאַכן שירים, איך האָב מיר איינגערעדט, אז איך קען לשון-קודש, באשר עס איז מיר אָנגעקומען בירושה פון מיין באַבע, זאָל אַ גוטע מליצה זיין, וואָס בלעם איז אויף איר געריטן. — ביי אייך מענטשן מיינט מען דאָך, אז אייזעלן האָבן נאָר קיין לשון גיט, דאָס איז אַ טעות. עס איז דאָ צווישן אונז אייזעלן, וואָס קענען אפילו עטלעכע לשונות, נאָר איך האָב מיך אויסגעצייכנט אויף לשון-קודש און אַחוץ טאַקע אויף אונזער

אייזל-לשון, וואָס אייזעלן רעכענען עס אויך פאַר אַ הייליק לשון. אויף דעם לשון האָב איך אַ סך שירים געמאַכט און בין אַרומגע- נאַנגען צווישן אלע חיות און האָב זיי אליין געזונגען אויף מיין אייזל-קול. איבער דעם, וואָס איך האָב מיך אזוי נאַריש געמאַכט אומעטום, בין איך נאָך מער מפורסם געוואָרן פאַר אַ נאַר. איך האָב געמיינט, מע קוועלט אָן פון מיר, און צום סוף האָבן זיך אלע חיות פון מיר נאָר אויסגעלאַכט. איינגעבילדעט ווי איך בין גע- ווען, האָט זיך מיר געדאַכט, אז מיר קומט די מלוכה איבער אלע חיות. איך האָב עס נאַרניט געקענט פאַרשטיין, פאַרוואָס דער לייב איז מלך און ניט איך. ויהי היום, בין איך אַמאָל געגאַנגען אין וואַלד און האָב געפונען אַ פעל פון אַ לייב, דאָ איז אויף מיר אַ שמחה געוואָרן. אַ צינד, זאָג איך, וועל איך שוין צוודאי זיין מלך! צו אלע מיינע מעלות, אז איך וועל נאָך אָנטון דעם לייבס פעלץ, ווער וועט זיך שוין קענען צו מיר גלייכן? — איך שלעפּ אויף מיר די פעל, כאָטש זי איז אויף מיר קורץ און שמאַל, איך האָב די פעל געצויגן פון אלע זייטן, זי זאָל מיך אינגאַנצן צודעקן, נאָר נאָך אַלעמען איז דאָך דער אייזל-קאַפּ געבליבן אין דרויסן, איך האָב מיך אָנגעקוקט פון אלע זייטן, האָב איך גע- זען, אז איך זע אויס ווי אַ לייב; דעם קאַפּ האָב איך ניט געזען, וואָרעם ווער זעט דען זיין אייגענעם קאַפּ? — קורץ, איך בין געלאָפּן אין וואַלד אַריין צו די חיות, דאָרט איז גראָד געווען איין אַסיפה, דער מלך איז געשטאַרבן און מע האָט געדאַרפט אויסקלויבן אַ מלך. ווי די חיות האָבן פון ווייטן דערזען מיין לייבנפעלץ, זע- נען זיי אלע אויפגעשטאַנען און האָבן מיר אָנגעהויבן אַקעגן גיין מיט כבוד. איך האָב דאָס דערזען, בין איך ביי מיר נאָך גרע- סער געוואָרן, און האָב גאַרניט געוואוסט אליין, וואָס איך זאָל טון פאַר גדלות. דערווייל האָב איך מיר דערמאַנט אָן מייער שירים, האָב איך אָנגעהויבן צו זינגען. די חיות האָבן דערהערט מיין קול, האָבן זיי תחילת אפילו געזאָגט: זעט, אונזער נייער מלך, זאָל לעבן, איז אַ לוסטיקער מחותן, ער איז אַפנים גאָר קיין נאַר ניט; הערט ווי ער שפּעט נאָך דעם אייזל, אַקוראַט ווי ער אליין זינגט. — דאָס וואַלט אויך געווען איינגעגאַנגען, מע וואַלט געמיינט, איך

בין טאקע א לייב און איך קרים מיך קלאַמערשט נאָך דעם אייזל.
נאָר ווי איך בין געקומען נאָענט און מע האָט דערזען מיין קאָפּ.
מינע באַרימטע אויערן, איז געוואָרן אַ טרעוואַגע, אַ געפילדער.
אַלע חיות זענען אין כעס געוואָרן: סטייטש! דער אייזל וועט
אויס אונז חווק מאַכן? וועט זיך אַנטון. אין אַ לייבנפעלק? וועט
וועלן איבער אונז רעגירן? קורץ, זיי זענען אַלע איבער מיר גע-
פאלן, האָבן זיך אַנגעהויבן בייסן, רייסן און צופון פון אַלע זייטן,
ביו זיי האָבן מיר אַראָפּגעריסן דעם פרעמדן פעלק. די בושע,
די חרפה, ווי אַזוי איך האָב אויסגעזען, קען איך דיר קוים געבן
צו פאַרשטיין. מאַל דיר, אויב דו האָסט אַמאָל געזען אַ גראַבן
יונג איין עושר, וואָס שפילט אַ גרויסע ראַלע צוליב דעם געלט,
און מיינט, אַז ער איז אַ חכם, און מיסט זיך אין אַלע שטאַט-
זאַכן, און ער האָט די גרעסטע דעה, — אַז עס ווערט פּלוצים פון
זיין עשירות אַ טייך, ער זעצט אָן און ווערט אַ קבצן, אַ דלפון,
האָט ער עפעס אַ פנים? — אַזאַ פנים האָב איך געהאַט, אַז מע
האָט מיר דעם פעלק אַראָפּגעריסן. אַלע האָבן נאָר געשריגן: זעט,
זעט! עס איז איין אייזל! מיר האָבן געמיינט עס איז אַ לייב,
קלאַפּט אים! קלאַפּט! אַ מצווה, וואָס האָט ער געוואָלט אומוויס-
ט זיין גרויס און איבער אונז הערשעווען —
איך האָב דיר אַ משל געבראַכט — האָט די נשמה צו מיר
געזאָגט — פון אַ מענטשן. דו דאַרפסט דערפאַר אויף מיר ניט
פאַריבל האָבן. דו מוזט וויסן, אַז אַזוי ווי ביי מענטשן זאָגט
מען אַלץ משלים פון חיות, אַזוי זאָגט מען ווידער ביי די חיות
אַלץ משלים פון מענטשן. למשל, אַז מע וויל זאָגן ביי מענטשן
אויף עמעצן אַ חסרון, ער איז זייער בייז, זאָגט מען: ער איז
בייז ווי אַ הונט; ביי חיות זאָגט מען: ווי אַ מלמד, אָדער אַ בעלפּער.
ביי מענטשן, אַז מע וויל אויסדריקן פאַלשקייט, זאָגט מען: פאַלש
ווי אַ קאַץ; ביי חיות זאָגט מען: ווי אַ יונג ווייבל, וואָס נעמט
איין אַלטן מאַן, אָדער ווי צוויי בוטע פריינד, וואָס קושן זיך אין
די פּיטקלעך. ביי מענטשן זאָגט מען: אַ בעל-גאוונה ווי אַ פּערד;
ביי חיות זאָגט מען: ווי איין אויפגעקומענער נגיד. ביי מענטשן
דערציילט מען אַ מעשה, ווי אַ פּוסק האָט אויסגענאַרט ביי אַ

לען

וואַרנע אַ שטיקל פלייש, און ביי די חיות דערציילט מען, ווי
איין מענטש האָט אויסגענאַרט בייים אַנדערן שיינע עטלעכע
גולדן און דאָס ווייב דערצו. — און אַזוי ווי איך בין אַלעמאָל,
צווישן איטלעכן מענטשן-גלגול, מגולגל געוואָרן אין אַ חיה, בין
איך געוואוינט געוואָרן מיט זייער שמועס, האָב איך דיר פריער
אויך אַ משל געזאָגט פון אַ מענטשן, נאָר איך בין דאָרויף ניט
אויסן, איך וועל דיר ווייטער דערציילן.

ווי די חיות האָבן מיך אַזוי אויסגעלאַכט, און דערצו האָב
איך טאָקע בוטע קלעפּ אויך באַקומען, בין איך פאַר בושע און
שמערץ קראַנק געוואָרן. פונדעסטוועגן וואָלט איך נאָך געקענט
לעבן. נאָר מיין באַלעבאָס האָט געזען, אַז איך קרענק, היבן
אַ ביסל צו אויף אַ פּוסק, האָט ער מיך פאַרקויפט פאַר אַ מתים-
פירער. אויף מיין שליממזל האָט גראַד געדאַרפט דעמאָלט זיין
אַ כאַלעריע און עס זיינען זייער אַ סך מתים געווען אין שטאַט,
האָב איך געמוזט פאַרשוואַרצט ווערן, אַזוי לאַנג ביו איך האָב
שוין ניט געקענט אויסהאַלטן און בין אַליין אויך געשטאַרבן.
דערפאַר, וואָס איך בין געשטאַרבן פון אַ דבר שבקדושה,
פון אַ מצווה-זאָך: מתים-פירנדיק, האָט דער בית-דין-של-מעלה
געהייסן, איך זאָל ווידער מגולגל ווערן אין אַ מענטשן.
אין אַ מענטשן — יאָ! אין אַ מענטשן! אין וואָס פאַר
אַ מענטשן אָבער, האָט מען אַנגעהויבן צו קלערן, קען איין אייזל
מגולגל ווערן? — קלער אַהין, קלער אַהער, עס איז געבליבן
במוסכּם כולם, אַז פון איין אייזל, וואָס איז געשטאַרבן פון מתים
פירן, קען מער ניט ווערן נאָר — אַ קוואַקזאַלבער, אַ שאַרלאַטאַן,
אַ דאָקטאָר. דער מלאך-דומה האָט מיך אַנגענומען ביי די אויערן,
האָט מיך אַ טרעסע געטון: גיי! זאָגט ער.

— ווי קומט — האָב איך אַ פּרעג געטון — דער מלאך-דומה
צו איין אייזל?

— גיי. זאָגט דער גלגול צו מיר — דו ווייסט גאַרניט, וואָס
עס טוט זיך מיט דיר. דער מלאך-דומה טרעסעט אַלע אייזלען
ביי די אויערן. מעגסט מיר גלויבן, איך ווייס בעסער פון דיר.
שווייג און הער ווייטער.

א דאקטאָר

איך בין שטיל געבליבן און דער גלגול האָט ווייסער דערציילט:

עס איז דאָ אַ סכערליי דאָקטוירים אויף דער וועלט. אזוי ווי ביי אלע אומות, אזוי איז דאָ צווישן יידישע דאָקטוירים אויך גוטע און שלעכטע. דער טעם איז, הייל ניט איטלעכער, וואָס איז דאָקטאָר, איז דערצו פון דער נאטור באַשטימט אַ דאָקטאָר צו זיין. — דער מענטש טראַכט תמיד זינע פלאַנען און גאָט לאַכט: "דו קלויב דיר אויס וואָס דו ווילסט און בלייבסט פאַרט נאָר וואָס איך וויל!" למשל: גאָט האָט איינעם באַשאַפן, ער זאָל זיין אַ באַנדער און ער קלויבט זיך אויס צו ווערן אַ חוּן — נאָ, זאָגן ניט אלע, ווער עס הערט אים: "ער איז טאָקע אַ באַנ- דער!" איינער ווערט אַ זייגערמאָכער און גאָט האָט געוואָלט, ער זאָל ווערן אַ קאָוועל, הערט זשע אויב די באַנצע וועלט זאָגט ניט: ער איז אַ קאָוועל. און וואָס טוט גאָט, אַז דער וואָס ער האָט באַשטימט פאַר איין אינוואַשטישק איז דווקא געוואָרן אַ דאָקטאָר? ווייסט טאָקע די באַנצע וועלט, אַז ער איז פון אַ בעל-עגלה, כאָטש ער רופט זיך דאָקטאָר. און דאָס הייסט דער אמהער גלגול: אַ גלגול פון אַ באַנדער אויף אַ חוּן. פון אַ קאָוועל אויף אַ זייגער- כאַכער, פון אַ בעל-עגלה אויף אַ דאָקטאָר און כדומה. — אזא גלגול בין איך אויך געווען. —

איך בין געווען אַ גראַבער יונג, ווי דו קענסט דיר קוּם פאַרשטעלן, אַ יידישער עס-האַרץ. נאָר כּיטרע בין איך געווען; און דרינען איז באַשטאַנען מיין גאַנץ דאָקטאָריי. גלגולים-דאָקטוירים! ווער עס וויל קומט אייך לערנען, ווי אזוי אַ גלגול- דאָקטאָר צו זיין. —

סוף-הדרך

די באַנצע וועלט ווייסט, אַז אַ דאָקטאָר איז תמיד פרייער ווי איין אַנדער ייד. ער מעג טאָקע זיין איין אמתער ייד אין האַרצן- אַ ייד מיטן פולן מויל קען ער ניט זיין: ער מוז אַמאָל אי פאַרן אום שבת אי אַ רעצעפט שרייבן — ווער ווייסט ניט, אַז פּקוח-נפש דוחה שבת! אַדער ווי איך פלעג צו זאָגן דאָקטערוויין: "פּקוח-נפש איז אזוי ווי דוחק שבת!" און דאָס ערשטע איז דאָך דער דאָקטאָר מקיים פּקוח-נפש אויף זיין אייגן נפש אַליין, מילא מעג ער דאָך אום שבת אַלצדינג טון. — אויך פון דאָווענען האַלט ניט אַ דאָקטאָר אזוי שטאַרק, וכדומה צערעמאַניעס, וואָס איז אים שווער פּינקטלעך צו האַלטן ווי איין אַנדער ייד. // איך אָבער האָב מיך אַנדערש נוהג געווען. שבת בין איך בעסער געגאַנגען צוויי-דריי ווערסט צו פּוס צום קראַנקן, און אזוי ווי מע רופט ניט שבת קיין יידישן דאָקטאָר, וואָס גייט צו פּוס צו אַזאָ ווייסן חולה, סיידן אַז עס איז זייער נייטיק און קיין נעענטער איז ניטאָ, איז מן הסתם דער קראַנקער פרייער געשטאַרבן, אַדער רעכט מסופן גע- וואָרן איידער איך בין צו אים געקומען. נאָר וואָס גייט דאָס מיך אָן? דערווייל האָט איטלעכער געוואוסט, אַז איך פאַר ניט אום שבת — פאַרן וועג האָב איך יאָ גענומען, דאָס געלט האָב איך אַריינגעלייגט אין קעשענע אַריין און קיינער האָט דערפון ניט געוואוסט. צו פּוס גיין האָט מיך איטלעכער געזען. וואָרעם איך בין אומיסטנע געגאַנגען איבער דעם מאַרק און בין קלאַמערשט מיד געווען, האָט מען מיך געפרעגט, ווער האָט מיך באַגעגנט: דאָקטאָר, פון וואָנען גייט איר עס אזוי מיד? אוי, מיין פריינד, האָב איך געענטפערט: אַ שווערע פרנסה אַ דאָקטאָר צו זיין, אַז מע וויל דערצו אַ שטיקל ייד זיין! איך גי פון אַ קראַנקן, אַוודאי אַ ווערסט דריי. וואָס קען מען מאַכן? עס גייט מיר אַוודאי ניט אינם געלט, איך נעם דאָך בלויז ניט אום שבת, נאָר ווי לאָזט מען אַ מענטשן פאַלן? אַצונד מוז איך נאָך אַליין גיין אין דער אַפטייק אַריין, וואָרעם איך וועל דאָך ניט שרייבן אום שבת, ווי אַ אַנדער דאָקטאָר. — איז מיר אַמאָל אויסגעקומען צו זיין ביי אַ קראַנקן פאַרגאַכט, האָב איך אַרויסגעשלעפט דאָס טיכל פון דער קעשענע און האָב מיך צוגעאַרטלט און האָב מיך געשטעלט דאָווענען מנחה.

כאָטש איך האָב ניט געקענט אויסנווייניק, און אינעווייניק אויך
קוים-קוים, ווייל איך האָב זייט איך לעב ניט געדאוונט, נאָר
איין אַנשטעל איז עס געווען אַ שיינער! ווער עס איז דערביי
געווען, האָט געטייט מיט די פינגער: "זעט נאָר, ווי דער דאָק-
טאָר דאוונט! אַ יידישע נשמה קען מען ניט שאַצן! — מאַרין
ימים וְזָל עַר זַיִן! אַט דאָס הייסט אַ דאָקטאָר!" — ביי געוויסע
קראַנקע, למשל, אַ מקשה לילד, אַ כאַלעריע-קראַנק, אַ קינדערישע
קראַנקהייט, פּאָקן, מאַזלען וכדומה, פלעג איך מיך ניט שעמען צו
הייסן שיקן דעם רבי אויף אַ פּדיון אויך, דעריבער בין איך ביים
רבין אויך חשוב געווען און ער האָט אלע קראַנקע צו מיר אָפּ-
געשיקט. איין האַנט וואַשט די אַנדערע, אָדער ווי זאָגט מען אויף
רוסיש: טשין פּאַטשיטאַיעטו פון מייַן פּרומקייט דאַרף איך דיר
אַסך ניט דערציילן, קענסט אַליין פאַרשטיין! פון קיין שאלה
האָב איך ניט געגעסן, ווייל מע האָט ביי מיר אין הויז קיינמאַל
קיין שאלה ניט געפרעגט. דיינים זענען אין מייַן שטאַט געווען
עטלעכע, האָט איטלעכער געמיינט, מן הסתם אַז מע קומט ניט
צו אים קיינמאַל פונם דאָקטאָר אַ שאלה פּרעגן, גייט מען צו איין
אַנדערן דייַן, נאָר פון דער גאַס וועגן, די שכנים זאָלן וויסן ווי
כשר ביי מיר גייט צו, פלעג איך אַמאַל פונם פּענסטער (איך
האָב געוואוינט אויפן צווייטן שטאַק און די פּענסטער זענען גע-
גאַנגען אין דער גאַס אַרײַן) אַרויסוואַרפן אַ פּאַיאָנס-טעלער,
וועלכער איז צעבראַכן געוואָרן און האָט אַ גרויסן קלאַפּ געטון,
מן הסתם האָבן די שכנים געפרעגט, וואָס איז דאָרט פונם דאָק-
טאָרס פּענסטער אַרויסגעפאַלן? געוויס איז טרייף געוואָרן אַ טע-
לער, האָט ער אים צעבראַכן, אַז ביים דאָקטאָר קען טרייפּה ווערן
אַ טעלער, איז ער דאָך מן הסתם אַ פּשרער ייד! מיט אַזעלכע
ספּאַסאַבעס האָב איך גענאָלטן אין דער גאַנצע שטאַט און האָב
גענוג געלט אָנגעקליבן, רעצעפטן האָב איך געשריבן טייערע און
דערפאַר האָט מיר די אַפּטיק אַחוץ געצאָלט. — קורץ, איך בין
געוואָרן אַ גרויסער עושר אין אַ קורצער צייט! —
דאָס פאַרשטייטו מן הסתם אַליין, אַז ביי מיר אין דער
היים בין איך ניט געווען אַזאַ פּרומע נשמה ווי צווישן לייט. ביי

מיר אין הויז איז אַפילו צוגעגאַנגען כשר, איך האָב גע-
האַלטן אַ יידישע קעכין און אויף שבת האָט מען מיר תמיד גע-
מאַכט אַ קוגל, ווייל די רופאים זענען געקומען צו מיר עסן קוגל,
נאָר בשעת זיי האָבן קוגל געגעסן, בין איך געזעסן אין מייַן
קאַבינעט און מייַן קריסטלעכער פּאַדינטער האָט מיר געבראַכט פון
אַ רעסטאָראַציע מייַן ליבלינגס-שפייזע — אַ פּאַרצע ראַקעס. די
רופאים האָבן פון מיר זייער געהאַלטן, ווייל איך האָב נאָר קורירט
מיט פּיאַווקעס און באַנקעס. די רופאים האָב איך אָבער געהאַט
צו פּאַראַנאָקען כּמעט מייַן גאַנצע פּראַקסע. ווי דער שטייגער איז
אַז ביי יידן ווערט עמעצער קראַנק רופט מען באַלד אַ רופא,
דער רופא אָבער, אַז ער איז געקומען צום חולה, האָט ער אים
קלאַמערשט באַטראַכט און אַ שאַקל געטון מיט דעם קאַפּ: "דאָס
איז אַ פּערפּעקטום (עפּעקטום), פאַרשטייט איר, איין אָנצינדונג
אין דעם גערונזאַפט אונטער די קישקעס, איר מוזט רופן דעם
יידישן דאָקטאָר. איר ווייסט דאָך, אַז איך פאַרשטיי בײַה איין
עסק, נאָר וואָס העלפט עס, וואָס איך האָב אַ פּען אין דער האַנט,
אַז איך טאָר ניט שרייבן — איין אַקס האָט אַ לאַנגע צונג און
טאָר קיין שופּר ניט בלאָזן, דער יידישער דאָקטאָר נעמט גיט
אַסך — אַ האַלב קערבל". מע האָט געשיקט נאָך מיר, איך בין
געקומען, האָב דעם חולה באַטראַכט פון אלע זייטן, געקלאַפט
אין דער ברוסט, זיך צוגעהערט מיט דעם רעכטן אויער, האָב
פאַרשריבן אַרעצעפט און געהייסן שטעלן זעכציק פּיאַווקעס,
בשעת אַ פּיאַווקע איז געווען צוויי גילדן. וואָס מיט דעם קראַנקן
איז געווען, האָב איך ניט געוואוסט ביז מע איז געקומען נאָך
אַ קוויטל — מיט דעם רופא האָב איך מיך געטיילט. —
עס איז דאָך נישטאָ אין דער וועלט קיין שלעכטס, עס
זאָל ניט דרינען זיין כאָטש אַ ביסל גוטס. אַזוי איז תחילת פון
מייַן פאַרשטעלטקייט אויך אַ שטיקל טובה אַרויסגעקומען, נאָר
צום סוף האָב איך דאָס אויך קאַליע געמאַכט. עס איז מיר ניט באַ-
שערט געווען, עס זאָל פון מיר עפעס אַ טובה אַרויסקומען דער
וועלט. ווייל דער עולם האָט מיך געהאַלטן פאַר זייער אַ פּרומען
דאָקטאָר, וואָס פאַרט ניט און שרייבט ניט אום שבת און דאוונט

מנחה צוגעגארטלט מיט א טיכל, אפילו חסידים פלעגן אויף מיר זאגן:
"ער איז איין ערלעכער יונג" (צום טיטל "ערלעכער ייד" קען עס
א דאקטאר ניש ברענגען, ער זאל אפילו זיך אויסשטרעקן) — האָבן אַני-
געוויבן יונגעלייט אין שטאָט צו זאָגן, אז עס איז גאָר נישקשה און
אפילו רעכט אַריינצוקוקן אין חכמה-ספּרימלעך און אַ ביטל דייטש.
רוסיש און אנדערע לשונות צו לערנען. אָט האָט דער דאָקטאָר גע-
לערנט און איז פונדעסטוועגן אַ ייד, דאַוונט און פאַרט ניש אום שבת
און עס ווערט ביי אים טרייפּה אַ טעלער (מע האָט אַלע מאָל דאָס
איבערגעחורט, ווייל קיין גרויסע שבחים אין אמת אַריין האָט מען
צוויף מיר ניש געהאַט צו זאָגן). קורץ, יונגעלייט האָבן אַנגעהויבן
ביסלעכווייז צו לערנען עפעס רעכטס, און אפשר וואָלט אַמאָל
דערפון אַ טובה אַרויסגעקומען — גאָר מיין בייווע שעה איז גע-
קומען, און עס האָט זיך אנדערש אויסגעלאָזט. הער מיין ביטער
אומגליק! —

דעם גוטן יידן איז מיין שטאָט, וואָס האָט געהאַט אַ האַל-
בע פרנסה פון די פּדיונות, וואָס איך פלעג צו אים שיקן, ווייל
פון דעם אַנשטעל האָב איך געהאַט מער ווי צוויי חלקים פרנסה.
דעם צדיק האָט זיך אַמאָל פאַרגלוסט, אום שבת גאָר דעם דאַווע-
נען דעם דאָקטאָר, דעם פרומען דאָקטאָר, וואָס פאַרט ניש אום
שבת, וואָס דאַוונט צוגעגארטלט מיט אַ טיכל "און וואָס שיקט אָפּ
קראַנקע צום רבין אויף פּדיונות", אַ ביטל כבוד אַנצוטון. איך
האַפּ דערפון ניש געוואוסט, ער האָט מיר געוואָלט מאַכן אַ איי-
בערראַשונג. אוי, הלואי וואָלט ער עס ניש געטון! — אום שבת,
אַרום צוועלף אַ זייגער בייטאַג, איך זיך מיר אין מיין קאַפינעט
און סמאָקע מיר מיינע ליבלינגס-ראַקעס — די רופּאים האָבן אין
עסציימער געגעסן קוגל — פּלוצים, אוי אומגליק! — פּלוצים עפנט
זיך די טיר און דער רבי אַנגעטון אין ווייסע בגדי שבת, מיט
דעם שטריימל מיט דעם ווייסן ווערך אויף דעם קאָפּ, קומט אַריין,
און אים שטופן זיך נאָך אַ סך חסידים: גוט שבת! הער דאָקטאָר!
גוט שבת ר'...! פאַרפינסטערט בין איך געוואָרן — אַראַק שטעקט
אין מויל, און אויף דעם טעלער ליגן די איבעריקע — איך קאָן
זיי ניש באַהאַלטן, כאַטש טו דיר אַ מעשה אָן! קורץ, עס האָט

210

נאַרניט געווערט און איך האָב פאַר גרויס פחד און צרות געוואָלט
כאַטש אַראַפּשלינגען וואָס איך האָב אין מויל געהאַט, און דער
ראַק איז מיר געבליבן שטיין אין האַלו. עס האָט מיך אַנגעהויבן
שטאַרק צו ווערגן, די אויגן זענען מיר שיר אַרויס פונם קאָפּ. עס
איז געוואָרן אַ גרויס געפילדער, אַ סך מענטשן זענען זיך צוגויפּ-
געלאָפּן אויף מיין בייזוואונדער, זען, ווי דער פרומער דאָקטאָר
וואַרנט זיך מיט אַראַק. דער רבי האָט שוין גוט פאַרשטאַנען, אז
איך וועל שוין צו אים מער קיין קראַנקע מיט פּדיונות ניש שיקן,
ער האָט געזען, אז איך עק מיך באַלד און וועל שוין מער קיין
מנחה ניש דאווענען און קיין ראַקעס ניש עסן, האָט ער זיך מנישב
געוועזן און האָט גאָר דעם שמועס איבערגעקערט: באשר ער האָט
פּריער געוואוסט, אז איך בין איין אַפיקורס, אַ פּושע ישראל,
אַ טרייפּניאַק, און האָט שוין לאַנג געוואָלט מיין רישעות מגלה
זיין דער גאַנצער וועלט, נאָר עס אים שווער געוועזן מיך ביי
שמד-שטיק צו דערטאַפּן, וואָרעם די סיטא-אחרא, רחמנא ליצלה,
האָט עס מיר דעם שכל איינגעגעבן, איך זאל שיקן קראַנקע צום
רבין אויף פּדיונות, און דער כוח האָט אויף מיר מגין געוועזן,
אז מע האָט מיך ניש געקענט כאַפּן, ווען איך טו איין עברה און
עס דער וועלט מגלה זיין! נאָר אין דעם שבת האָט מען אים מן
השמים בשעת שמונה-עשרה געוויזן דעם פּסוק "ותאכלנה
הפרות הרקות" (בואשית מ"א י"ט), האָט ער תיכף פאַרשטאַ-
נען, אז דאָס מיינט מען מיך: הפרות איז פון לשון "ופרע את
ראש קאשה", ותאכלנה הפרות הרקות איז טייטש: ווער עס גייט
מיט הוילן קאָפּ, אָן אַ היטל, דער עסט ראַקעס. מילא מיינט דאָך
מיך; וואָרעם אַ דאָקטאָר גייט דאָך אָן אַ היטל — קורץ, ער איז
צו מיר געלאָפּן מיט אַלע חסידים און האָט מיך דערטאַפּט. —
איך וויל דיר ניש פיל מאַריך זיין, איך בין געשטאַרבן,
מע האָט מיך באַגראָבן — ניש בכבוד גדול!

אין שטאָט איז געוואָרן אַ ליאַרעם: זעט, וואָס הייסט לער-
נען חכמות און לשונות (מיינע שונאים זאָלן איבערקומען אויף
די חכמות און לשונות, וואָס איך האָב געקענט!). מע קען (בדוכא)
ניש זיין קיין ייד, אז מע לערנט עפעס אנדערש חוץ דער היי-

ליקער תורה! ניין! ניין! מע טאָר ניש אַרײַנקוקן אין די ביכ-
לעך! — איטלעכער פּאָטער (קלאַמערשט) האָט געזוכט, אויב זײַן
זון האָט ניש עפעס ביכלעך. וואָס מע האָט געפונען, האָט מען
צערײסן און פאַרברענט, מע האָט אויסגערוימט וואו עס איז ערגעץ
געווען אַ מליצה-ספרל. דער רבי האָט דאָס יאָר אַ ספר געדרוקט,
וואָס דרינען זענען געשטאַנען אַ סך תורות אַזוי ווי די פון „והאכלנה
הפרות הרקות“, איטלעכער ייד האָט זײַן ספר געקויפט און מע
האָט דאָס אָנגעהויבן געשמאַק צו לערנען. אָן מיר האָט מען באַלד
פאַרגעסן, נאָר דעם חודש אלול, אַז אַלע יידן גייען אויף דעם
בית-עולם, איז מײן קבר געווען נאָס פון שפּײַעכטס, וואָס איט-
לעכער, וועלכער איז מײן קבר פאַרבייגעגאַנגען, האָט אויף אים אַ
שפּײַ געזאָן.

ווי מע האָט מיר נאָר באַגראָבן, האָט זיך תיכף דער מלאך-
דומה צו מיר געיאָוועט. איך האָב מיך זייער דערשראָקן, ער זאָל
ניש דערזען דעם ראַק, וואָס האָט נאָך געשטעקט בײַ מיר אין
האַלז. ער האָט מיך אַ פרעג געטון: מה שמך? ווי הייסטו, דייטש
מיט לונגען? איך האָב אים ניש געקענט ענטפערן און בין גע-
צוואונגען אים צו ווייזן אויף מײן האַלז, ווי איינער רעדט: עס
וואַרגט מיך, איך קען ניש רעדן. ער האָט מיר דערלאַנגט מיט
דעם קולעק אין קאַרק אַרײַן, איז דער ראַק אַרויס פונם האַלז און
און דער מלאך-דומה האָט זיך שטאַרק צעלאַכט. איך האָב דער-
פילט, אַז עס איז מיר בעכער געוואָרן און איך קען שוין ווי-
דער רעדן, האָב איך מיך גאָר מחיה געווען און האָב פאַר שמחה
הָעוה געהאַט דעם מלאך-דומה צו פרעגן וואָס ער לאַכט. „איך
לאַך, זאָגט ער צו מיר, ווי דײַן סניגור (מליץ-יִוֹשֵׁר), וואָס האָט
דיך געוואָלט אַפּראַטעווען, איז אַליין געווען די סיבה, וואָס דו
ביסט געשטאַרבן פאַר דער צײַט. די מעשה איז אַזוי געווען:
בשעת דו האָסט אום שבת געגעסן די ראַקעס, איז דער גַטִּיגור
(דער מלאך, וואָס מַסְרֵט אַלע עבירות) געקומען צום בית-דין-של-
מעלה מיט אַ גרויס געפילדער. מיר האָבן היינט אַ קטיגור אַ גרויסן
פאַנאַטיקער. ער האָט אָנגעהויבן צו ליאַרעמען: געוואַלד! איז
דאָס געהערט געוואָרן, אַז אַ ייד זאָל עסן ראַקעס, און נאָך אום

שבת קודש?! — דער סניגור, וואָס איז אַ שטיק אויפגעקלערטער,
האָט אָנגעהויבן צו טענהן: וואָס מאַכט מען דאָ דערפון אַזאָ עסק,
וואָס איז דאָס געפילדער? עס זענען דאָ גרעסערע עבירות און
מען שווייגט! אַלע טישן זענען פאַרוואָרפן מיט דיעלעס פון גנבים,
באַטריגער, צבוּקעס, וואָס נאָרן אָפּ די גאַנצע וועלט, מיט פאַלש
פרומקייט, און כדומה אַזעלכע עבירות, האָט מען מער ניש צו
טון נאָר צו משפטן אַ דאָקטאָר, וואָס האָט געגעסן ראַקעס? —
איז דען נישטאַ אַ סך, וואָס זענען ניש קיין דאָקטוירים, וואָס פאַר
זייער ראָלע, וואָס זיי דאַרפן שפילן אין דער וועלט, פאַסט עס
טאַקע גאָר בשום אופן ניש טרפות צו עסן, און זיי עסן דווקא
טרפות און באַהאַלטן זיך אַפילו ניש, מילא וואָס-זשע וויל מען
פונם דאָקטאָר האָבן? ער האָט ליב ראַקעס — אַ שײַנע כפרה.
לאַז ער זיך מיט זיי וואַרנן! — דער סניגור האָט געוואָלט דיך
דורך דעם ראַטעווען און האָט געמיינט דײַן טובה, צום אומגליק
האָט ער די לעצטע ווערטער „לאַז ער זיך מיט זיי וואַרנן“ אויס-
גערעדט אין אַזאָ שעה, אַז זיי זענען פון זײַן מויל אין גאַטס
אויערן אַרײַן, און טאַקע תיכף ביסטו דערוואַרנן געוואָרן. —
איך האָב מיר געטראַכט, ווי דער מלאך-דומה האָט אָפּגערעדט:
מילא געשטאַרבן בין איך דאָך שוין, דאָס איז שוין פאַרפאַלן,
אַבער ווי איך זע, וועט מען מיך פאַר די ראַקעס ניש קעפן; אַז
דאָ איז דאָ אַ סניגור אַזאָ גוטער ברודער, האָב איך קיין מורא
ניש צו האָבן.

דער מלאך-דומה האָט זיך אַ ביסל אָפּגערוט, טוט ער מיך
ווייטער אַ פרעג:
— עַסְקָתָּ בְּאָמוּנָה? האָסטו ברודער, ערלעך געהאַנדלט
אויף דער וועלט?
— געהאַנדלט? זאָג איך, ווי קומט צו מיר האַנדלען, ווייט-
טו דען ניש, אַז איך בין געווען אַ דאָקטאָר?
— יאָ, אַ דאָקטאָר, זאָגט דער מלאך-דומה, אַבער פונדעסט-
וועגן האָסטו דאָך געהאַנדלט: האָסט געהאַנדלט מיט דער אַפטייק
און האָסט געשריבן טייערע רעצעפטן, און דער אַפטייקער האָט
דיר דערפאַר געצאָלט חודש-געלט; האָסט געהאַנדלט מיט די

רופאים, האָסט געהייסן שטעלן אַסך פּיאָווקעס און האָסט ביי זיי גענומען חלק. האָסט געהאַנדלט מיט דעם רבין, האָסט גע- שיקט צו אים פּדיונות און ער צו דיר נאָך רעצעפטן. האָסט גע- האַנדלט מיט מנחה-דאַווענען, מיט טעלער צעברעכן, מיט שבת צו פּוס גיין, אַלעס הייסט געהאַנדלט; און דו האָסט פּאַלש געהאַנדלט. זייער פּאַלש, אָט דאָס איז נאָך ערגער פון ראַקעס, דאַרויף קען דער סניגור אויך קיין זכות ניט געפינען, און דערוואָרגן ווערן איז אויך קאַרג. זעסטו דעם בית-עולם אַרום דיר? אַ טייל מתים, קליין און גרויס, יונג און אַלט, זענען כּמעט פון דיינע רעצעפטן געשטאָרבן. אַ טייל פון זיי וואַלטן דער וועלט שטאַרק צוגיך גע- קומען. דו ביסט געווען זייער מלאך המוות, און דערצו ביסטו נאָך געווען אַ צבועק, אַ פּאַלשער, אַ פּאַרשטעלער — דאָס וועט דיר ניט געשענקט ווערן — דיין פּסק איז: נאָך דעם ווי איך וועל דיר אַ ביסל דורכשמיסן, זאָלטו מגולגל ווערן טאַקע אין אַ פּיאָוו- קע, ווייל מיט פּיאָווקעס פּלעגסטו צו קורירן און אומזיסט בלוט צאַפּן, כדי דיר און דיינע רופאים רייך צו מאַכן.

נאָך די ווערטער האָט ער מיך אָנגעהויבן צו קלאַפּן איבער אַלע זייטן. אז ער האָט מיר שוין גוט אַלע ביינער צעבראַכן, האָט ער מיך געכאַפט ביי די פּיס און אַ וואָרף געטון אין טיין אַרײן, און אין דעם אויגנבליק בין איך געוואָרן אַ פּיאָווקע.

א פּיאָווקע

עס האָט אַבער גאַרניט געדויערט, טאַקע דעם אייגענעם כּאָג איז מיין רופא געגאַנגען פּיאָווקעס כאַפּן, און באַלד בין איך אים געקומען אין די הענט אַרײן. ער האָט מיך מיט נאָך פּיאָווקעס אַרײנגעלאָזט אין אַ סלאָי מיט וואַסער און אַנידערגע- שטעלט אין שאַפּע.

קוים בין איך דאָרט געוועזן אַפּערטל שעה, איז מען גע- קומען רופן דעם רופא, דעם רבין פּיאָווקעס שטעלן אויף די מערידן. פּונם רבינס כּבוד וועגן האָט דער רופא גענומען דעם סלאָי מיט די פּרישע פּיאָווקעס, וואָס ער האָט ערשט געכאַפט, און איז באַלד אַהין געגאַנגען. איך בין אויף דעם רבין נאָך זיי- ער בייז געוועזן, וואָס דורך אים איז מיר דער ראַק געבליבן שטיין אין האַלד, האָב איך מיך גוט צוגעכאַפט און האָב זיין בלוט געשמאַק געוויגן צווי לאַנג, ביו איך בין אַראָפּגעפּאַלן טויט. אַזוי ווי איך בין געפּגרט פון אַ דאָר-שבקדושה, פון דעם רבינס מערידן, האָב איך ווידער איין עליה געהאַט און בין ווי- דער מגולגל געוואָרן אין אַ מענטשן. נאָר טרעף, אין וואָס פּאַר אַ מענטשן אַ פּיאָווקע קען מגולגל ווערן! —

— אַוודאי אין אַ גבאי פון דער חברה קדישא, האָב איך מיך אָנגערופן, ער איז אויך אַ בלוטצאַפּער.

— ניין, זאָגט די נשמה, האָסט ניט געטראָפּן.
 — נאָ, זאָג איך, מוז זיין אין אַ סבאַרשטשיק, אַ קהל-שמש, אַ רעקרוטן-כאַפּער, וואָס רייסן פון טויט און פון לעבעדיק און האָבן אויף קיינעם קיין רחמנות ניט!
 — ניין!

— נא, מוז זיין אין א מלמד, וואָס שינדט אָפּ די הייט פון
די קינדער, וואָס לערנען ביי אים, אַוודאַי. ניט אַנדערש, דו ביסט
מגולגל געוואָרן אין א מלמד!

— ניין! זאָגט די נשמה. דאָס זענען לויטער קבצנים, אין
אַזעלכע ווערט נאָר מגולגל אַזא חוטא, וואָס האָט ניט קיין זכיה
געהאַט דורך א דבר-שבקדושה איין עליה צו האָבן — איך אָבער,
וואָס האָב א זכיה געהאַט צו זויגן בלוט פונם רבינס מערידן, בין
מגולגל געוואָרן אין א נַייד, אין א בעל-הלוואה, וואָס אַנטלייעט
געלט אויף פּראָצענט.

א בעל-הלוואה

א בעל-הלוואה איז איינער פון די נייטיקע מענטשן, וואָס
אָן זיי קען די וועלט ניט אויסקומען. עס איז ניט מעגלעך, אַז
אַלע מענטשן זאָלן תמיד האָבן מוזמן געלט, עס קען קיינער ניט
אויסקומען אָן באַרגן און לייַען און ווען דער בעל-הלוואה נעמט
פּראָצענט פאַר זיין געלט, וואָס ער טוט יענעם דערמיט א טובה,
איז אויך גאָר קיין עוולה ניט. וואָס איז זיין געלט ערגער פון
זיין הויז, וואָס ער פאַרדינגט? עס וועט קיינער ניט זאָגן, אַז
עמעצער דאַרף אים געבן אומזיסט זיין הויז צו וואוינען, פאַרוואָס=
זשע זאָל ער אים געבן זיין געלט אומזיסט דערמיט צו האַנדלען?
זייער רעכט צו נעמען פּראָצענט, נאָר ווי אַזוי? מיט יושר, מיט
אַ דרך הטבע, ניט דער בעל-הלוואה און ניט ווער עס לייַעט זאָלן
האַבן זיך צו קלאַגן. ערלעכע לייט טוען טאַקע אַזוי, זיי פאַרלייען
געלט, טוען יענעם א טובה, און נעמען דערפאַר אַ קליינעם פּראָ-
צענט, וויפיל מען קען געוויינלעך פאַרדינען מיט אַזא סומע.
זייער זענען צופרידן: דער וואָס לייַעט איז צופרידן פון דער
טובה, און דער בעל-הלוואה — פון דעם קליינעם פּראָצענט.

איך זאָל געווען זיין אַזא בעל-הלוואה, וואָלט איך שוין
מער ניט מגולגל געוואָרן, און דער פאַרזאַטשיק, וואָס דו האַסט
אים היינט באַגראָבן, וואָלט גאָר אויף דער וועלט ניט געווען.
אַ סך אַקסן, אינדיקעס, גענו, קאַטשקעס, קאַפהענער וואָלטן ביים
לעבן געבליבן, אַ סך בוטעלקעס וויין און פאַרטער וואָלטן ניט
אויכגעקאַרקעוועט געוואָרן, אַ סך כאַבצרינקעס וואָלטן ניט גע-
האַט וואָס צו פאַרשיכורן און אין קאַרטן צו פאַרשפּילן, און
דער שרייַבער ביים בית-דין-של-מעלה וואָלט געהאַט אַ סך ווייני-
קער עבירות צו פאַרשרייַבן — נאָר איך בין ניט אַזא בעל-
הלוואה געווען, איך האָב מיר אַנדערש נוהג געווען. אַז אַך און

וויי איז שוין דעם געווען, ווען האָט געדאַרפט אָנקומען צו ביר נאָך
געלט. פינף, זעקס פּראָצענט אַ חודש האָט ביי מיר געהייסן אַ גמילות-
חסד. אָן אַ פּאַרמאַלנע וועקסל פּאַרשטייט זיך, אַז איך האָב נישט
אַנטליען, נאָר ליותר בטחון האָב איך נאָך גענומען אַ משכון,
ווען האָט געדאַרפט ווייניקסטנס דריי מאָל אַזוי פיל ווערט זיין,
ווי די סומע וועט איך האָב געגעבן. דאָס וועקסל האָט אָבער איך
געמוזט זיין אויף דריי מאָל אַזוי פיל. האָט מיר הלילה דער
בעל-חוב פּונקט צו דער צייט נישט אָפּגעגעבן, אָדער נישט אינגאַנצן
אָפּגעגעבן, האָב איך געלאָזט שאַצן דעם משכון, און האָב שוין
דערצו אַ מיטל געהאַט, מע זאָל אים שאַצן פאַר אַ דריטל ווי מיר
איז געקומען. פאַר דעם איבעריקן האָב איך איינגעגעבן דאָס
וועקסל און האָב דעם בעל-חוב זיין פּאַרמאַנן איבערגעשריבן,
אים איינגעזעצט, אַזוי לאַנג אַזוי ברייט, ביז דאָס גאַנצע וועקסל
איז מיר באַצאָלט געוואָרן הונד דעם משכון. שרייען, וויינען,
בעטן, שעלטן האָט מיך נישט געאַרט, פאַר פאַלש שווערן האָב
איך קיין מורא נישט געהאַט, קיין דרין-אַרץ האָב איך פאַר קיינעם
נישט געהאַט; איטלעכער דאַרף ב"ה האָבן צו מיר, און איך צו
קיינעם נישט — ווען הער איך די פּאַרכעס! —

צום מיינסטן האָב איך געריסן פּראָצענט ביי פּריציס) נישט
ווייל אויף יידן האָב איך, הלילה, רחמנות געהאַט — חסד-ושלום!
רחמנות איז נישט געשטאַנען אין מיין צעטל, נאָר ווייל אַ ייד,
ווען לייעט ביי אַזאַ תּכּשׂיט ווי איך געלט, איז אַ קבצן, אַ דלשון,
און וועט וועל איך ביי אים גאָר אויסרייסן? אַז איך וועל אים
שוין איבערשרייבן זיין מאַיאַנטעק און וועל אים שוין די
בעבעכעס אַוועקנעמען, ווען קען דאָ, שטיינס געזאַגט, פאַר
אַ גליק זיין? — אַ פּריץ איז איין אַנדערע זאַך, ער האָט אַ דערפּול,
אַ מיל, אַ גאַראַלניע, טויקן, פּולווערקעס, דאָס איז אַ סחורה, דאָ קען
מען אַ בייגדל אָפּלעקן. — אַ פּריץ האָב איך געגעבן געלט בּכּבּוד
גדול, איך האָב מיך גאַרנישט געאַיילט אָפּצוגעמען, אַדרבה, איך
האָב אים נאָך אַלע מאָל צוגעגעבן פּרישע עטלעכע גילדן, אַבי
נאָר דאָס וועקסל איבערגעשריבן. עס פּאַרשטייט זיך, אַז דאָס
וועקסל האָט געמוזט זיין אויף דריי מאָל אַזוי פיל. שפּעטער,

אַז ער איז שוין אַריינגעקראָכן אין אַזויפיל געלט, אַז ער האָט
שוין נישט געקענט אָפּגעבן, האָב איך שוין פּאַרלאַנגט אַ גאַנצן
גרויסן פּראָצענט און ליתר בטחון אַ וועקסל אויף פינעף מאָל, און
אַמאָל, אַז איך האָב נאָר געקענט אויספירן — אויף צען מאָל אַזויפיל.
אַזאַ חוב האָב איך צום מיינסטן גאָר געלאָזט לויפן אַ צייט און
נאָר נישט געמאַנט, ווער שמועסט אַז דער פּריץ איז געווען איין
אַלטער, האָב איך אים גאָר געלאָזט לויפן. האָט ער אָבער נאָר
איין אויב צוגעמאַכט, בין איך תּיכּף צוגעטרעטן מיט דעם וועקסל
און האָב אָפּגענומען פאַר איטלעכן קערבל צען, פּופצן, צוואַנציג,
וויפל איך האָב נאָר געקענט. איז דער אַלטער אָבער איין עקשן
געווען און האָט נישט געוואָלט כּת ווערן און עס איז מיר לאַנג
געוואָרן צו וואַרטן — נאָ, האָב איך מיך דערפּאַר אָן אים נוקם
געווען און האָב אים געמאַכט אַ ביטער עלטער, ער האָט געמוזט
מיט די אויגן זען, ווי איך פּאַרקויף זיין דאַרף, ער האָט געמוזט
אויף דער עלטער אַרויס פון זיין הויף, פון זיין טאַטנס ירושה
און זיך וואַלגערן אין דער פּרעמד, אַ מצווה! זאָלט ער נישט גע-
זאָלט לייזן ביי מיר קיין געלט! ווען איז, איך האָרעווע אויף
עולם-הבא? האָ? — אמת טאַקע, דאָס אמתע וועקסל מיט אַרדנטלעך
פּראָצענט וועלט ער געקענט גרינג באַצאָלן און עס וועלט אים
גאָר נישט שווער געווען. מע האָט נאָר דעריבער געדאַרפט דאָס דאַרף
פּאַרקויפן, ווייל מיין חשבון האָט אָנגעטראָפּן צען-פּופצן מאָל אַזויפיל,
וויסיל עס איז פון אים געקומען, נאָר ווען גייט דאָס מיך אָן?
עס איז מיין באַבעס דאגה, אַ שיינע ריינע כּפרה! וואו שטייט עס
געשריבן, אַז ער דאַרף האָבן אַ דאַרף? — אַז איך טאָר קיין דאַרף
נישט האָבן, מעג איך האָבן געלט. —

איך וועל דיר גאָר שענערס דערציילן: עס איז מיר נמאכ
געוואָרן זיך אַליין לאַנג דעם קאַפּ צו דולן, וואַרטן חדשים אָדער
יאָרנלאַנג און דערווייל מיין ביסל מוזמן לאָזן אין פּרעמדע
הענט, האָב איך מיך אַמאָל מיישב געווען און האָב אַזוי געטון,
עס האָט מיך איינער געשיקט רופן צו זיך, איך זאָל אים אַנטלייען
טויזנט קערבלעך, אַ מענטש מיט אַ מאַיאַנטעק, נאָר בשעת מעשה
האָט ער נישט געהאַט קיין מוזמן קערבל און האָט גייטיק געדאַרפט

שפירן אין קארטן און איין אקטריסע א שיינע איז גראַד אויך
געוועזן אין שטאַט. נאָ, וואָס טוט מען ניט אין אזא נייטיקער
צייט? ער האָט מיר געגלעט, געקושט, "מאַיע קאַכאַנע, דאָי פּיע-
ביענדזע!" — "פאַדאַם דענוג, יאַסניע פאַניע! איך וועל געבן, נאָר
אַ וועקסל אויף פינעף מאָל אזוי פיל, דו ווייסט דאָן, פאַניע דאָב-
ראַדויע, מיין פּלל!" — "גוט, דאָס וועקסל איז פאַרטיק, נאָ, גיב
געלט!" — "שיין!" איך נעם דאָס וועקסל, לייען עס איבער, גוט! —
איך נעם מיך צו דער קעשענע — אָ-נאָ, פּשעפּראַשעם פאַניע!
איך מוז אַ לויף טון אַהיים, איך האָב פאַרגעסן דאָס געלט מיט-
צונעמען, אין דעם אויגנבליק קום איך צוריק. איך האָב גיט גע-
וואַרט אויף קיין תשובה און בין שוין אַוועק — מיט דעם וועקסל-
מיינסטו, איך בין צוריקגעקומען מיט געלט? אַ מפה! וואָס איז
אַ גרויסע מצווה ער זאָל פאַרשפּילן אין קאַרטן אָדער דער
אַקטריסע אַוועקגעבן? אָן מיר איז מער מצווה. אין עטלעכע
חדשים אַרום האָט ער מיר אָפּגעבן מיינ געלט, דאָס גאַנצע
וועקסל מיט פּראַצענט. מיינסטו אפּשר, אז איך האָב אזוי געריסן
און געראַבעוועט, האָב איך פּונם געלט גרויס הנאה געהאַט, האָב
מיר תּענוגים אָנגעטון און ברייט געלעבט? מוז איך דיר זאָגן,
אז מיך האָט מען אין שטאַט גערופן ביים צונאַמען "חזיר", ווייל
איך האָב געלעבט טאַקע פּשוט ווי אַ פּראַסטער חזיר. איך האָב
מיר אַ שטיקל ברויט ניט פאַרגונען צו עסן, איך האָב געדאַרט און
געקוואַרט, בין תמיד אומגעגאַנגען פאַרשמאַכט. איך האָב געלעבט
אז איך האָב געציילט קערבלעך. איך האָב געהאַט אַ סרום ווייב —
מן הסתם אויך אַ גלגול — וואָרעם זי איז אויך אזוי קאַרג גע-
וועזן ווי איך, און האָט נאָר פּראַצענט געריסן. זי פּלעגט זאָגן אַ סך
תּהילים, אין איר תּהילימל איז אָבער נאָר געשטאַנען: "רבּונו של עולם,
קערבלעך! קערבלעך! אַ סך קערבלעך! נאָך קערבלעך!" איר תּפילה פּאַר
ליכט-בעטשן איז געווען: "רבּונו של עולם, קערבלעך!" די תּחיה
פון קנייטלעך לייגן איז געווען: "רבּונו של עולם, קערבלעך!" דאָס
דאַוועגען פון וואָך, שבת און יום-טוב איז נאָר געווען: קערבלעך,
קערבלעך! דאָס איז געווען איר יציאת מצרים פּסח צום
סדר, אירע קינות אום תּשעה-באבא, איר פּרייד און איר לייב,

איר ברכה און איר קללה. "גאַט זאָל איך בענטשן מיט אַ סך
קערבלעך!" — האָט זי צוגעוואונטשן דעם, וואָס האָט איר אַ טובה
געטון. "קיין קערבל זאָלט איר ניט האָבן!" — האָט זי געשאַלטן
דעם, וואָס זי האָט זיך מיט אים געקרייגט.
קורץ, מיר זענען שיר פאַר הונגער געשטאַרבן אין עושר
און כבוד. וואָרעם כבוד האָבן מיר אויך געהאַט: מע פּלעגט אונז
בעטן אויף אלע תּחנות — ווייל יעדער איז אונז געלט שולדיק
געוועזן — און נאָר דענצמאָל האָבן מיר אונז גוט אָנגעגעסן;
ווען ניט די תּחנות, וואָלטן מיר טאַקע געוועזן אויסגעגאַנגען
פאַר הונגער.

דאָס ווייב — קיין גוטס זאָל זי ניט האָבן! — האָט מיך
גאָר געקוילעט: ווייל זי האָט נאָך מער ליב געהאַט געלט פון
מיר, האָט זי אַריינגעשטופּט געלט אין אַזעלכע ערטער, וואָס איז
דאָרט פאַרפאַלן געוואָרן, אַבי מען האָט איר צוגעזאָגט אַ סך
פּראַצענט. וואָס האָב איך געזאָלט מאַכן מיט אזוינע בעלי-חובות, וואָס
מע האָט ביי זיי ניט וואָס צו נעמען? זיי איינזעצן? דאַרף מען
דאָך געבן קאַרמעוואַי, זאָל איך נאָך לייגן דאָס לעבעדיקע אויפן
טויטן? — הפּלל, זי האָט מיך אומגליקלעך געמאַכט. מיין געלט
איז פאַרפאַלן געוואָרן, די רוחים האָבן דאָס קרן אויפגעסן. וואָס
טוט מען?

אז איך האָב געווען, עס הייבט מיר אָן שלעכט צו גיין,
מיין געלט ווערט פאַרפאַלן, בין איך געפאַרן צום רבּין, וואָרעם
פון אַ גוטן-יידן האָב איך שטאַרק געהאַלטן. מיין ווייב פּלעגט
זיך שטאַרק פאַרען מיט מכשנות און זאַכערקעס און קאַרטנוואַר-
פּערינס, נאָר איך האָב דריינען ווייניק-וואָס געגלויבט, אין דעם
רבּין האָב איך מער אמונה געהאַט. איך ווייס, פאַרט אַ צדיק! —
מילא, איך האָב דעם רבּין געגעבן אויף אַ פּדיון, מן הסתם ניט
קיין שרפּ"ט אלפים, וואָרעם געלט געבן איז מיר תמיד זייער
שווער געווען, מיין האַנט האָט נאָר געקענט נעמען, נאָר דעם
רבּין מוז מען דאָך עפעס געבן. דער רבי האָט מיך געבענטשט
מיט אַ פּסוק "הַלְלוּיָהּ גוֹיִם רַבִּים וְאַתָּה לֹא תִלְוָהּ" — דו וועסט
אַנטלייען אַ סך גוֹיִם, כּאָטש דו וועסט קיינעם ניט אַנטלייען. איך

בין געוועזן א שטיקל יודע ספר, האָב איך מיך אָנגערופן: "סטייטש, רבי'ו לא תלוה אוי דאָך טייטש: דו וועסט ניט ליען?" — "שוטה, האָט זיך דער רבי אַ בייזער געטן, וואָס איז, אַ בעל-דקדוק ביסטו נאָר, חס-ושלום? איך הייס לא תלוה זאָל זיין די טייטש זאָלסט ניט אַנטלייען. פאָר אַהיים און לאָז דיך ניט אָנגיין!" אַוועק-פאַרנדיק פונם רבין זענען מיר זיינע ווערטער איך קאַפּ אַרײַן און בין געקומען אויף דער עצה צו מאַכן פאַלשע קוויטלעך אויף רייכע פריצים, — דאָס מיטל האָט געהאַלפן. איך האָב געקריגן אַ בריה, וואָס קאָן די מלאכה, און האָב געמאַכט קוויטלעך אויף פריצים וואָס זענען שוין לאַנג טויט און בין געקומען צו זייערע קינדער מאַנען. די קינדער, וואָס האָבן ניט געוואָלט זייערע עלטערנס נאָמען שאַנדע מאַכן, האָבן געצאָלט. —

תחילת אוי דאָס געשעפט זייער גוט געאַנגען. אַלע יונגע פריצים האָבן געצאָלט די קוויטלעך, וואָס איך האָב נאָכגעמאַכט אויף זייערע געשטאַרבענע עלטערן, עס האָט קיינער אַ וואָרט ניט גערעדט. איך בין ביי מיר אַזוי שטאַרק געוואָרן אין דער דעה, אַז איך האָב פשוט קעזע געהאַט צו מאַכן אַ קוויטל אויף אַ לעבע-דיקן פריץ און בין אים געקומען מאַנען. דער פריץ קוקט מיך אָן ווי אַ משוגענעם: "ווען האָב איך ביי דיר גענומען געלט?" — "סטייטש, ווען? זאָג איך, אָט דאָס איז דאָך דיין קוויטל, עס שטייט דאָך אינם קוויטל, קענסטו דען לייקענען, אַז דאָס איז ניט דיין חתימה?" — דער פריץ איז שרעקלעך בייז געוואָרן און האָט מיך אָנגעהויבן צו פאַטשן. איך בין געפאַלן צו דער ערד, ער האָט מיך געטרעטן מיט די פיס. קורץ, ער האָט מיך אַזוי געשלאָגן, אַז מע האָט מיך אַוועקגעטראַגן אין אַ ליילעך. איך האָב אַכט טאַג געקרענקט און בין געשטאַרבן

דער מלאך-דומה האָט מיט מיר קיין סך קונצן ניט גע-מאַכט: דו ביסט, זאָגט ער, געווען אַ חויר, מע האָט דיך גערופן חויר, און דו זאָלסט כאָר זיינע זיגל מגולגל ווערן אין אַ חויר.

א חויר

איך מוז דיר זאָגן, מיין ליבער חברה-מאַן, אַז אַ חויר איז נאָר ניט שלעכט צו זיין, דאָס ערשטע האָב איך פרנסה בריווה, עסן איבער דעם מויל און עס האָט מיך אַ גראָשן ניט געקאַסט. איך האָב געהאַט דאָס בעסטע געלעגער, איך האָב מיך אויסגע-וואַלגערט [אין] אַלע בלאַטעס. עס האָט מיך נאָר פאַרדראָסן, וואָס איך האָב געדאַרפֿט בעל-הלוואהווייז אַזוי האַרעווען, האָבן צו טאָן מיט מענטשן, זיך מיט זיי צו פאַושווען, נאָכמאַכן פאַלשע חתימות, אַזוי, אַז מע האָט מיר אַזש די ביינער צעבראַכן, אַלעס כדי צו באַקומען געלט, אַ סך געלט, נאָך געלט, קערבלעך! קערבלעך! ווי מיין ווייב פלעגט צו זאָגן, אַז אַ חויר קען זיך נאָר אָן דעם באַ-גיין, וואָס קומט מיר אַרויס פון דעם אַלעמען? דאָס געלט איז געבליבן ביי מיין ווייב און איך בין געווען אַ חויר און בין וויי-סער אַ חויר.

נאָך איין זאַך איז מיר זייער שלעכט געווען: איך האָב מיך געוואָרגט און האָב מורא געהאַט, אַז איצט וועל איך נאָר קיין תקנה שוין ניט האָבן און וועל שוין מונן בלייבן אויף אייביק אַ חויר. אַז איך בין געווען אַ פערד, אַ פיש, איין אייזל, אַ פיאַווקע, אַזילו אַ הונט, בין איך אַלע מאָל געקומען צו אַ יידן אין שטוב אַריין, האָב אַמאָל געהערט אַ קדושה און ברכו. איך ווייס פיל, איך האָב מיך אַלץ געריבן אַרום דער קדושה, ביז איך האָב גע-האַט איין עליה און בין ווידער מגולגל געוואָרן אין אַ מענטשן, אין אַ ייד, כאָטש וואָס פאַר אַ יידן, איז דאָך אַ ייד! איצט אַבער אַ חויר, ביטער איז מיין לעבן! פאַרשוואַרצט בין אין געוואָרן! קיין ייד לאָזט מיך ניט אויף די אויגן, איך וואַלגער מיך נאָר

צווישן גויים, פארפינטערט בין איך געוואָרן, איך טרעט ניט
איבער אַ ידישע שוועל, ווי אזוי קען איך קומען צו איין עליהו
איך האָב מיר אפילו אלע מעגלעכע מי געגעבן, מיך צו אַ יידן
אין שטוב אַרײַן צו כאַפּן, אַכאַל בײַ אים אַ פּאַמעניצע איבערצוג-
קערן, אַמאַל אַ כּשר אויסגעוואַלצן שטיק פּלייש אַוועקצוטראַגן,
ניט איין מאָל האָב איך געכאַפט קלעפּ מיט שטעקנס מיט קאַטשע-
רעס און האָב עס מקבל באַהבה געוועזן. אַבי אַ זכּיָה צו האָבן
עפעס אַ הייליק וואָרט פּון אַ יידן צו הערן — מיין מי איז אָבער
געוועזן גאָר אומויסט. אז דער ייד האָט נאָר מיין טרייפה פּאַרצע-
רע (פּרצוף) דערוען, האָט אים אַ דונער דערשלאָגן. ער האָט גע-
האַלטן אינמיטן דאַווענען, האָט ער תּיכּף אויפּגעהערט. אַ חויר
איז אין שטוב! טרייבט אים אַרויס! איך קען ניט דאַווענען! קורץ,
איך האָב מיך אַרומגעדרייט אזוי לאַנג און האָב ניט געקענט
האַבן קיין עליה, בײַ אַז איך בין שוין דיק און פעס געוואָרן,
האַט מען מיך געשטאַכן, אָפּגעסמאַלעט און אויף שטיקער צע-
האַקט. מיין פּלייש און מיין שמאַלץ האָט מען אויף פּאַרשידענע
זאַכן פּאַרניצט, פּון אַ גרויסן טייל האָט מען געמאַכט קאַלבאַסעס.
דאָס איז געוועזן מיין גליק, אזוי ווי דו וועסט הערן.
ווי מען האָט נאָר מײַנע קאַלבאַסעס אַרײַנגעבראַכט אין אַ
גוי'שע שטוב, איז באַלד אַרײַנגעקומען אַ משוגענער ייד
און האָט זיך געהייסן געבן אַ קאַלבאַס. ער האָט אָנגעטון דאָס
היטל און האָט גאַנץ ערנסט אַ ברכּה געמאַכט און האָט געשמאַק
געגעסן.
בײַ די ווערטער האָב איך מיך אָנגערופן צו דער נשמה:
— אַקעגן וואָס דעו צײַלסטו כּיר אַ מעשה פּון אַ משוגענעם דו
מײַנסט, אז איך בין אַ פּראָסטער חברה-שמש, ווייס איך גאַרניט,
אז [עס] געפינען זיך אויך קלאַרע יידן, וואָס כאַפּן שטילערהײַט
אַ קאַלבאַס? —
יאַ, זאָגט די נשמה, דו ביסט גערעכט, עס איז אפילו דאָ
אזעלכע, וואָס עסן גאָר עפּנטלעך קאַלבאַסעס, און דווקא קלאַרע
נאָר אַ קלאַרער, וואָס עסט קאַלבאַסעס, מאַכט דאָך אָבער קיין
ברכּה ניט און מיין גאַנץ גליק איז דאָך גאָר געוועזן די ברכּה

וואָרעס תּיכּף ווי דער ייד האָט אַ ברכּה געמאַכט. האָב איך כּאַלד
איין עליה געהאַט און בין מגולגל געוואָרן אין אַ כּשרן יידן, אין
אַ פּאַדראַטשיקל. וואָס גײט אויף טאַרנעס. ניט עפעס אַ געשעפט
זונעמען — נאָר צו נעמען אַ פּסטרע-געלט, און טאַקע דעריבער
איז דער חויר אין אים מגולגל געוואָרן.

א פאָדראַטשיק

ווי איך בין געוואָרן אַ פאָדראַטשיק, האָב איך אָנגעהויבן פאַרשוואַרצט צו ווערן גאַר אויף איין אַנדער אָסן. שטעל דיר פאַר אַ מענטשן, וואָס האָרעוועט טאָג און נאַכט ניט פון זיינעם, וועגן, ניט אויף ווייב און קינדער, נאָר אוועקצוגעבן כאַבאַרניקעס און באַצאָלן אויף סטאַנציעס. — איך קען ניט זאָגן, איך האָב אָפילו געגעסן און געטרונקען, פאַרטער האָט זיך געגאַסן ווי וואַס סער, נאָר עס איז מיר ניט באַקומען, ווייל פון דער היים האָב איך תּמיד געהאַט פינסטערע בריוו, אַז מיינ ווייב האָט ניט אויף בריוו, געלט צו שיקן האָב איך קיינמאָל ניט געהאַט, ווייל דאָס ערשטע בעסטע געלט האָב איך געמוזט צעטיילן קליינע כאַבאַרניקעס, און דאָס איבעריקע — דער באַלעבאַסטע פאַר עסן און דעם שענקער פאַר טרינקען. אַהיים צו שיקן איז קיינמאָל ניט געבליבן, אַליין בין איך אַרומגעלאָפן פון איין גובערסקי שטאָט אין דער אַנדערער אויף טאַרגעס און דוקאַ מיט פאַטשט — ווי קען אַ פאָדראַטשיק פאַרן אָן אַ גלאַק, חלילה? הוצאה איז געווען תּמיד מער ווי הכנסה און אין חובות האָב איך געשטעקט איבערן קאַפּ, וואָלט איך געווען גענומען אַ געשעפט מיט באַרעכענונג, מיט איבערלייגונג, אַזויפיל דאַרף מיך קאַסטן, אַזויפיל דאַרף איך פאַרדינען, און וועדליג דעם באַרעכענען די הוצאה, וואָלט איך תּמיד געקענט האָבן ערלעך מיינ שטיקל בריוו און ווייב און קינדער מפרנס צו ווין; איך האָב אָבער קיין מאָל ניט באַרעכענט וואָס האָב איך געוואָלט רעכענען? איך האָב דען געשעפטן גע- האַטן איך האָב דען אַמאָל זיך איבערגעלייגט, וואָס איך האָב אָני גענומען? איך האָב געהאַט קאָנטריענטן, שטצלן איז זייער עסק געוועזן. עס פאַרשטייט זיך, אַז ווי האָב איך געגעבן אַ גרעסערן מקח ווי איך האָב אַליין גענומען. אַי-וואָס? וואו נעמט מען צו

צאָלן? מוז מען שטערקען, ווידער אַ ניי עסקל, אַ נייע זאָדאָטעטש- נע סומע, נעם דאָ און לאַטע דאָרט — שליממול, דריי זיך! האָט זיך דאָס שליממול אַ מאָל געשטעלט און איך האָב ניט געהאַט צו צאָלן. אָדער צו שטעלן, בין איך נעלם געוואָרן. דער טלומיק איז געבליבן פאַר אַ סימן ביי דער באַלעבאַסטע און איך האָב געמאַכט אַ פּליטה. מע האָט כּיך אָפילו ניט גייטיק געדאַרפט, וואָרעם דער זאָלנאַדאָטעל האָט געמוזט ענטפערן אָדער דער זאָלנאַג איז פאַר- פּאלן געוואָרן. —

אַ יאָר עטלעכע און צוואַנציק צוריק האָט איינער געמאַכט אַ ליה, עס האָט געהייסן „דאָס ביסעלע מינץ“, דריינען האָט ער געשילדערט אַלערליי מענטשן, ווי איטלעכער זוכט זיך המצאות דאָס ביסל מינץ צו באַקומען, צווישן אַנדערע האָט ער דעם פּאָד- ראַטשיק אויך ניט פאַרגעסן. ווי עס האָט אָפנים, האָט ער מיך אין אויג געהאַט, וואָרעם איך האָב מיך דאַרטן אָפגעשפיגלט אַזוי ווי אין אַ שפיגל און בין אויף דעם שרייבער וייער ביין געוועזן. איך האָב זיין ליד אַזוי פיל מאָל געלעזן, בעזאָנדערס, וואו עס האַנדלט [וירן] פונם פאָדראַטשיק, אַז איך געדענק נאָך איצט אַ סך סטראָפן אויסנחייניק. הער-צו, איך וועל עס דיר זינגען, אין איין וועגס וועסטו הערן ווי אַ נשמה זינגט.

די נשמה האָט זיך אַ ביסל אויסגעהוכט, כּדי דאָס קול זאָל גיין גוט, און האָט אָנגעהויבן צו זינגען:
דער פאָדראַטשיק לעבט ווי אַ גרויסער האַר, און זשאַלעוועט ניט קיין געלט;
אַ גאַנצן טאָג זידט דער סאַמאָואַר, ער מאַכט טיי פאַר דער גאַנצער וועלט;
עס שטעקט דריינען אַ גרויסער קינץ, ווי אַזוי צו פאַצאַפּען דאָס ביסעלע מינץ.
ער זעצט זיך אויף דער דראַשקע ברייט, אָנגעשפאַרט מיט דעם ריקן;
די הענט פאַדבאַקאַם, די פיס צעשפּרייט, און ווייזט דער וועלט זיינע גליקן:

עס רוישט אים אין די אוירן פון א גלאַק דאָס געקלינג.
סײַ ווען ער שלאָפּט. סײַ ווען ער וואַכט.
פּראָשעניע, פּאַניזשעניע. לינט אים אויף דער צינג,
פּראָכטאָווקע, פּראָכטאָווקע חלומט זיך אים ביינאַכט.
אַ שיכור שרייבערל מאַכט אים וואַלחול די קינדן,
דער איז אויף פּאַטשטנגעלט עטלעכע קאַפּיקעס מינדן.

276, 277
278
1860 *
הוסדה

עס קומט איין אַרעמאַן, דאָס בעררל געפיצט,
אין אַ גובערסקי שטאָט צו פּאַרן:
מיט אַ לעדערן קישן, שוין אָפּגעניצט,
און מיט אַ קאַבריצל פון אַלטע יאָרן.
ער נעמט אָפּ סטאַנציע, דאָס איז קיין קינדן,
און האָט גיט אין קעשענע אַ קאַפּיקע מינדן.
ער צעפּאַקט אַ טלומיק, פול מיט שטייול,
שוואַרץ און רויט און בלאַ און גרין;
צעלייגט אויפן טיש — סײַ אַ פּרוויל,
און אַ פעקל אַמעריקאַנסקי טיטין.
כוט אַ שמועס מיט דער באַלעבאַסטע מיט חן, מיט קינדן,
און ליעט בײַ איר דערווייל עטלעכע רובל מינדן.

ער ווייזט איר זיין שקאַטולקע, זי איז איבערגעצויגן מיט כוץ
אין האָט דריי בלאַטשלעסער.
אינווייניק — נאָ, אינווייניק ליגט אַרום —
נאָ, דאַרף מען אים באַוואַרענען בעסער?
ער האָט פּאַרלוירן די שליטל — דאָ העלפט קיין קינדן,
די באַלעבאַסטע מוז דערווייל געבן דאָס ביסעלע מינדן.

אַבי ער האָט זיך נאָר אַריינגענאַרט,
עסט ער שוין אויף באַרג;
ער זיצט עטלעכע וואַכן און וואַרט,
בײַן עס יאָוועט זיך אַ טאַרג.
אַט דאָ לויפט ער און מאַכט די קינדן,
כאַפט אָפּטרעט-געלט אַ ביסעלע מינדן.

אַ פּאַטשט, אַ טאַקסע, אַ קאַזיאָנע וואַלד,
אַלץ איז פּאַר אים אַ סחורה,
אַט מאַכט ער קאַליע דעם מקח באַלד,
אַלע האָבן פּאַר אים מורא.
אַבי ער פּאַרשטייט נאָר גוט זיין קינדן,
האַט ער קיין דאגה ניט מיטן ביסעלע מינדן.

דאָס לידל איז מיר גוט אין דער נאָז צריין. איך בין אַפילו
דעם מחבר געוואָרן אַ שונא, ווייל עס האָט אויף מיר זייער גע-
פּאַסט, כאַטש עס קען זיין, אַז ער האָט מיך גאַרניט אין זינען
געאַזט. די וואָס שרייבן האָבן שוין אַזאָ גליק, אַז ווער עס פילט
זיך געטראַפּן, איז אויף זיי שטאַרק בײַן, אָפּטמאַל גאַר אוימויסט.
נאָר פונדעסטוועגן איז מיר דאָס לידל צונויץ געקומען. פון די
לעצטע ווערטער האָב איך געלערנט אַ המצאה, גאַר קיין פּאַדראַד
ניט צו נעמען, און פּאַרט אַ פּאַדראַטשיק צו זיין. דאָס מיטל איז
מיר געמעלן, היינו צו גיין אויף טאַרגעס נאָר קלאַמערשט סטראַ-
שען, און דערפאַר נעמען אָפּטרעט-געלט. דאָס איז ניט קיין
שלעכטער משאַ-ומתן דאַכט זיך. מע לייגט ניט צריין און מע
נעמט צרויס! איך האָב מיך אַ לאַנגע צייט אַזוי געפירט, ביז איך
האַב צווישן די פּאַדראַטשיקעס זוכה געווען צום נאַמען אָפּטרעט.
נאָר העלפט עפעס מלאַכות, אַז עס איז באַשערט איין
אַרעמאַן צו זיין? די סטאַנציעס, די קאַרטן און דאָס-
גלייכן זענען דילי-דלו! — איך האָב מיך אַרומגעוואַלגערט אין
דער פרעמד אַזוי לאַנג, ביז איך האָב באַקומען אַ פעלער, וואָס
מע רופט אַ מיאוסע נאָז, און בין אַהיים געפאַרן צום ווייב; דאָ
בין איך פשוט פאַר הונגער געשטאַרבן און מע האָט מיר געמאַכט
אַ נדבה אויף תּכריכים. דאָס איבעריקע ווייסטו שוין אַליין, דו
האַסט דאָך מיר מיין רעכט געטון.

מיר דאַכט זיך, איך בין שוין מיינס אָפּגעקומען און וועל שוין
מער ניט מגולגל ווערן, איך האָב מיך, גלויב מיר, פּאַדראַטשיק-
ווייז אָנגעמוטשעט, אַז אַפילו חיבוט-הקבר האָט מען מיר אויך
שוין געשענקט. דו זעסט דאָך אַליין, אַז איידער דו האַסט אוס-

נאכבאמער קונגען

פעיעט א פאָר טרונק בראָנפן צו טון, בין איך שוין אַרויס פונם
מלאך-דומהס הענט און בין שוין דאָ. מן הסתם האָט מען מיר
שוין אַלעס מוחל געוועזן און איך וועל באַלד זיין אין גן-עדן.
איך וואָלט שוין זייער גערן דאָרט געוועזן, ווייל איך בין גע-
שטאַרבן זייער הונגעריק, דאָרט וועל איך האָבן צו עסן און צו
טרינקען. נאָר עס קאָן דאָך זיין, אז איך האָב נאָר אַ טענות, אפשר איז
דאָס נאָר אַן אויך איין המצאה פונם מלאך-דומה, מיך קלאַמערשט
אַהיים צו לאָזן און דערנאָך מיך היידער אַ כאַפּ צו טון און עפעס
אין אַ נייעם גלגול אַריינצורוקן — אויב דאָס איז אַזוי, זאָג איך
דיר צו, זיך נאָך יאָווען צו דייע אַייניקלעך נאָך אַ סך יאָרן און
זיי צו דערציילן, וואָס וועט ווייטער מיט מיר פאַרגיין. לעת-עתה
האָט די מעשה איין עק, און דו גיי אַהיים און שרייב אַלעס
אויף אַזוי ווי איך האָב דיר דערציילט, כדי אַלע מענטשן זאָלן
עס לעזן, טאָמער וועט זיך עמעצער אַ מוסר אַרויסגעמען, טאָמער
וועט זיך אַנשפּיגלען אַ חסידל, וואָס מאַכט דעם רבין ניגונים, אַ
חזן, וואָס מאַכט פון אַ מקום-קדוש אַ קרעטשמע, אַ בעל-טאַקסע,
וואָס באַראַבעוועט אַרימעלייט, אַ קריטיקער, אַ דאָקטאָר, אַ בעל-
הלוואה, אַ פאַרדאַטשיק, וואָס פירן זיך שלעכט אויף, טאָמער וועלן
זיי זיך אַרומקוקן, אז זיי גייען אין אַ שלעכטן וועג און וועלן זיך
בעסערן — וועלן מיר ביידע אַ גרויסע מצווה האָבן און דער זכות
וועט אונז ביישטיין, דיר אויף דער וועלט, און מיר אויף יענער
וועלט, און אויף דער ערד וועלן אויך ווייניקער זיין גלגולים. —